

നസ്രാണി ജാതൈക്യ സംഘം

ഡോ. സിബി തരകൻ

‘ഓയ്ക്യുമെനെ’ (oikoumene) എന്ന ഗ്രീക്കു പദപ്രയോഗത്തിന് വിപുലമായ അർത്ഥവൈചിത്ര്യങ്ങൾ ഉണ്ടെങ്കിലും അതിൽനിന്ന് രൂപം കൊണ്ട ‘എക്യുമെനിസം’ എന്ന വാക്കിന്റെ ഏറ്റവും ലളിതവും പ്രചാരമുള്ളതുമായ അർത്ഥം ‘സഭകളുടെ ഐക്യം’ എന്നതു തന്നെയാണ്. പത്തൊമ്പതാം നൂറ്റാണ്ടിന്റെ ഉത്തരാർദ്ധത്തിൽ യൂറോപ്യൻ സഭകളിൽ - പ്രത്യേകിച്ച് പ്രൊട്ടസ്റ്റന്റ് സഭകളിൽ - രൂപംകൊണ്ട സഭൈക്യപ്രസ്ഥാനം പല കൈവഴികളിലൂടെ വളർന്ന് ‘സഭകളുടെ ലോകകൗൺസിലിൽ’ എത്തിച്ചേർന്നത് 20-ാം നൂറ്റാണ്ടിന്റെ മധ്യത്തിൽ മാത്രമാണ്. അന്നത്തെ ബ്രിട്ടീഷ് സാമ്രാജ്യത്തിന്റെ ഭാഗമായിരുന്ന വിവിധ രാജ്യങ്ങളിലെ പ്രൊട്ടസ്റ്റന്റ് സഭകൾക്ക് പ്രായോഗികമായി യോജിച്ചു പ്രവർത്തിക്കുവാൻ ‘സഭൈക്യം’ എന്ന ആശയവും എക്യുമെനിക്കൽ പ്രസ്ഥാനവും വഴിയൊരുക്കി. ഈ യോജിപ്പ് മുഖ്യമായും പ്രൊട്ടസ്റ്റന്റ് സഭകളിൽ മാത്രം ദൃശ്യമായ ഒരു പ്രതിഭാസമായിരുന്നു. ഒന്നാം ലോകമഹായുദ്ധത്തിനു തൊട്ടു മുമ്പും രണ്ടാം ലോകമഹായുദ്ധത്തിനു ശേഷം ബ്രിട്ടീഷ് സാമ്രാജ്യം ശിഥിലമാകുന്നതുവരെയുള്ള നാല്പതു വർഷത്തിനിടയിൽ ലോകത്തിന്റെ വിവിധ ഭാഗങ്ങളിൽ പ്രൊട്ടസ്റ്റന്റ് സഭകൾ പരസ്പരം യോജിച്ചിട്ടുണ്ട്.

ഓർത്തഡോക്സ് സഭകൾ എക്യുമെനിക്കൽ പ്രസ്ഥാനത്തിൽ പ്രാരംഭകാലം മുതൽ പങ്കാളികളായിരുന്നെങ്കിലും അവരുടെ പങ്കാളിത്തം അത്ര തന്നെ സജീവമായിരുന്നില്ല. കത്തോലിക്കാ സഭയാകട്ടെ, ആദ്യകാലം മുതൽതന്നെ ‘സഭൈക്യം’ എന്ന ആശയത്തെ മറ്റൊരർത്ഥത്തിൽ കണ്ട് മേൽപറഞ്ഞ സംരംഭത്തോട് പുറംതിരിഞ്ഞു നിൽക്കുന്നതായാണ് എക്യുമെനിക്കൽ പ്രസ്ഥാനത്തിന്റെ ചരിത്രം പരിശോധിച്ചാൽ മനസ്സിലാക്കാൻ കഴിയുന്നത്. അവർ ‘സഭൈക്യം’ എന്ന ആശയത്തെക്കാൾ ‘പുനരൈക്യം’ (കത്തോലിക്കാസഭയുടെ ഭാഗമായി മാറുക) എന്ന ആശയത്തിനാണ് പ്രാധാന്യം നൽകുന്നത്. എങ്കിലും എക്യുമെനിക്കൽ പ്രസ്ഥാനത്തിന്റെ ഒരു കൈവഴിയായ വിശ്വാസവും പട്ടവും (Faith and Order) എന്ന പ്രസ്ഥാനത്തിൽ കത്തോലിക്കാസഭയും പിന്നീട് സജീവമായി പങ്കാളിയായിട്ടുണ്ട്.

എന്നാൽ പഴയ ബ്രിട്ടീഷ് സാമ്രാജ്യത്തിന്റെ ഒരു കോണിൽ സ്ഥിതി ചെയ്തിരുന്ന കൊച്ചു കേരളത്തിൽ പാശ്ചാത്യ എക്യുമെനിക്കൽ പ്രസ്ഥാനം പച്ച പിടിച്ചു തുടങ്ങുന്നതിനു മുമ്പുതന്നെ വ്യത്യസ്തമായ ഒരു ‘സഭൈക്യ പ്രസ്ഥാന’ത്തിന് വേദി ഒരുങ്ങിക്കഴിഞ്ഞിരുന്നു. അതിന്റെ കഥയാണ് ‘പുലിക്കോട്ടിൽ തിരുമേനിയും നസ്രാണി ജാതൈക്യ സംഘവും’ എന്ന ഈ ലേഖനത്തിൽ വിവരിക്കുന്നത്.

ഊർജ്ജിതാശയനും സ്ഥിരോത്സാഹിയും വിശ്വാസത്തിൽ സ്ഥിരപ്രജ്ഞനുമായിരുന്ന മലങ്കര മെത്രാപ്പോലീത്താ പുലിക്കോട്ടിൽ ജോസഫ് മാർ ദിവന്നാസ്യോസ് രണ്ടാമൻ സഭൈക്യത്തിന്റെ പ്രായോഗിക വക്താവു കൂടിയായിരുന്നു. പുലിക്കോട്ടിൽ തിരുമേനിയും നിധിയിരിക്കൽ മാണി കത്തനാരും സമുദായ പ്രമാണിയായിരുന്ന അക്കര കുര്യൻ റൈട്ടറും ചേർന്ന് സമാരംഭിച്ച ‘ജാതൈക്യ സംഘം’ (Syrian National Society) കേരളത്തിലെ മാത്രമല്ല, ലോകത്തിലെ തന്നെ ആദ്യത്തെ ഓർത്തഡോക്സ് - കത്തോലിക്കാ ഐക്യ സംരംഭമായിരുന്നുവെന്ന് തോന്നുന്നു.

പത്തൊമ്പതാം നൂറ്റാണ്ടിലും ഇരുപതാം നൂറ്റാണ്ടിന്റെ പൂർവ്വാദ്ധത്തിലും സഭയിൽ ‘എക്യുമെനിസം’ എന്ന ആശയത്തെ സൂചിപ്പിക്കാൻ ഉപയോഗിച്ചിരുന്ന വാക്ക് ‘ജാതൈക്യം’ എന്നായിരുന്നു. പത്രോസ് മാർ ഒസ്താന്തിയോസ് മെത്രാപ്പോലീത്താ 1922-ൽ എഴുതിയ ‘ഇന്ത്യൻ സഭയ്ക്ക് ഒരു കുർബ്ബാന തക്സാ’ (ബഥനി മാസിക്, പാ. 1, ലക്കം 4, 1097 വൃശ്ചികം) എന്ന ലേഖനത്തിലെ ഒരു ഭാഗം കാണുക: “യൂറോപ്പിലും അമേരിക്കയിലും ഉണ്ടായിട്ടുള്ള ഭിന്ന വകുപ്പുകളെ ഇന്ത്യയിലും പാലിച്ചുകൊണ്ടു പോകേണ്ട ആവശ്യമില്ലെന്നും ഒരു ‘ജാതൈക്യ ക്രിസ്തീയ സഭ’യാണ് ഇന്ത്യയിൽ ആവശ്യമെന്നും പല യോഗ്യന്മാരും സമ്മതിക്കുന്നുണ്ട്. ഇതിന്റെ ഫലമായിട്ടാണ് ഇന്ത്യയിലെ ക്രിസ്തീയ സഭകൾ തമ്മിൽ യോജിക്കണമെന്നുള്ള അഭിപ്രായം പ്രബലപ്പെട്ടു വരുന്നത്.” ഇവിടെ ‘ജാതൈക്യം’ എന്ന വാക്കുകൊണ്ട് വിവക്ഷിക്കുന്നത് ‘സഭൈക്യം’ എന്ന ആശയം തന്നെയാണ്. പത്രോസ് മാർ ഒസ്താന്തിയോസ് തിരുമേനിയുടെ ‘ജാതൈക്യ ക്രിസ്തീയസഭ’ എന്ന പ്രയോഗത്തിൽ അതിന് 40 വർഷം മുമ്പ് മുഴങ്ങിയ പുലിക്കോട്ടിൽ തിരുമേനിയുടെ ‘ജാതൈക്യ സംഘ’ത്തിന്റെ ശബ്ദമാണ് പ്രതിധ്വനിക്കുന്നത്.

എന്തായിരുന്നു ഈ ‘നസ്രാണി ജാതൈക്യ സംഘം’? സഭാചരിത്രഗ്രന്ഥങ്ങളിലും പുലിക്കോട്ടിൽ തിരുമേനിയുടെ ജീവചരിത്ര ഗ്രന്ഥങ്ങളിലും ഇതേക്കുറിച്ച് ആനുഷംഗികമായ പരമാർശം മാത്രമേ കാണുന്നുള്ളൂ. മലങ്കര ഓർത്തഡോക്സ് സഭാവിജ്ഞാനകോശത്തിൽ ഇങ്ങനെ കാണുന്നു: “പുലിക്കോട്ടിൽ ജോസഫ് മാർ ദിവന്നാസ്യോസ് രണ്ടാമൻ മലങ്കര മെത്രാപ്പോലീത്താ ആയിരിക്കുമ്പോൾ രൂപീകൃതമായതാണ് ജാതൈക്യസംഘം എന്നറിയപ്പെട്ടിരുന്ന സംഘടന. വിഭജിച്ചു സ്ഥിതി ചെയ്തിരുന്ന പുത്തൻകുറ്റുകാർ പഴയകുറ്റുകാർ എന്നീ ക്രിസ്തീയ വിഭാഗങ്ങൾക്ക് ജാതീയമായി എങ്കിലും യോജിച്ച് പ്രവർത്തിക്കുന്നതിന് ഒരു രംഗം ആവശ്യമാണ് എന്നുള്ള ലക്ഷ്യത്തോടു കൂടിയാണ് മാർ ദിവന്നാസ്യോസ് റോമൻ കത്തോലിക്കാ സഭയിലെ നിധിയിരിക്കൽ മാണിക്കത്തനാരുമായി ചേർന്ന് ഈ സംഘടന രൂപീകരിച്ചത്. ഉടമസ്ഥാവകാശത്തെ ചൊല്ലി സിവിൾ കേസ് കൊ. വ. 1064-ൽ ആരംഭിച്ചു. 1075-ൽ മാർ ദിവന്നാസ്യോസിന് അനുകൂലമായ വിധി ഉണ്ടായി. ഈ സാഹചര്യത്തിൽ ജാതൈക്യ സംഘം സ്വതവേ ഇല്ലാതായി” (പുറം 331).

ഇതിന്റെ ഏകദേശ ആവർത്തനമാണ് ഫാ. ഡോ. ജോസഫ് ചീരൻ എഴുതിയ ‘സഭാചരിത്ര വിജ്ഞാനകോശ’ത്തിലും കാണുന്നത്. ജാതൈക്യ സംഘം വകയായി സ്കൂൾ ആരംഭിക്കാനും തീരുമാനമെടുത്തിരുന്നു എന്നും

സഭാവിജ്ഞാനകോശത്തിൽ പറയുന്നുണ്ട്. മലങ്കര അസോസിയേഷൻ സെക്രട്ടറിയും പുലിക്കോട്ടിൽ തിരുമേനിയുടെ വലക്കെ ആയി പ്രവർത്തിച്ചിരുന്ന സഭാസന്ദേശിയും ആയിരുന്ന ഇ. എം. ഫിലിപ്പ് (ഇടവഴിക്കൽ) തന്റെ ആത്മകഥയിൽ ഇങ്ങനെ എഴുതുന്നു: “.... പരേതനായ കുര്യൻ റൈട്ടറും സ്വജാതിയിൽ മെത്രാൻ ഇല്ലാത്തതിൽ വച്ച് പിറുപിറുപ്പോടു കൂടിയിരുന്ന നിധിയിരിക്കൽ മാണിക്കത്തനാരും നമ്മുടെ വലിയ തിരുമേനിയും കൂടെ ആലോചിച്ച് ഒരു ‘നസ്രാണി ജാതൈക്യസംഘവും’ ആ സംഘം വകയായി ഒരു ഇംഗ്ലീഷ് ഹൈസ്കൂളും ഏർപ്പെടുത്താൻ തീരുമാനിച്ചു. ” (മലങ്കരസഭയുടെ രചനാസ്പേടകം, 1955, പৃ. 89).

ഇങ്ങനെയൊരു സംരംഭത്തിന് പുലിക്കോട്ടിൽ തിരുമേനിയും മാണിക്കത്തനാരെയും കുര്യൻ റൈട്ടറേയും പ്രേരിപ്പിച്ചത് എന്തായിരുന്നു? ആ സംരംഭത്തിന്റെ ആവിർഭാവം യാദൃശ്ചികമായിരുന്നില്ല. സഭാപരവും സാമൂഹികവുമായ ഒരു പശ്ചാത്തലം അതിനുണ്ടായിരുന്നു. ആംഗ്ലിക്കൻ മിഷനറിമാരുടെ സ്വാധീനത്തിൽപ്പെട്ട ഒരു വിഭാഗം സുറിയാനി ക്രിസ്ത്യാനികൾ സി.എം.എസ്. സഭയ്ക്ക് രൂപംനൽകിക്കഴിഞ്ഞിരുന്നു. പ്രൊട്ടസ്റ്റന്റ് ആശയങ്ങൾ സ്വീകരിച്ച മറ്റൊരു വിഭാഗം പാലക്കുന്നത് മാത്യൂസ് അത്താനാസ്യോസിന്റെ ഭരണനേതൃത്വത്തിൻകീഴിൽ സർവ്വസ്വാധീനത്തോടുകൂടെ കഴിയുന്നുണ്ടായിരുന്നു. അവരുമായുള്ള തർക്കങ്ങളും വ്യവഹാരങ്ങളും സഭയെ വല്ലാതെ ഉലച്ചുകൊണ്ടിരുന്ന കാലമായിരുന്നു അത്.

കോട്ടയത്ത് ആകെയുണ്ടായിരുന്ന സി.എം.എസ്. കോളജ് ഇംഗ്ലീഷ് വിദ്യാഭ്യാസത്തോടൊപ്പം പ്രൊട്ടസ്റ്റന്റ് ആശയങ്ങളുടെ വിതരണവും നടത്തിക്കൊണ്ടിരുന്നു. അവിടെ പഠിച്ച സുറിയാനി ക്രിസ്ത്യാനികൾ പലരും പഠനം അവസാനിക്കുമ്പോഴേക്കും പ്രൊട്ടസ്റ്റന്റ് ചിന്താഗതിക്കാരായി മാറുന്ന വൈചിത്ര്യം പുലിക്കോട്ടിൽ തിരുമേനിയേയും സഭാംഗങ്ങളെയും ഒരുപോലെ വിഷമത്തിലാക്കി.

സാമൂഹിക വ്യവസ്ഥിതിയിലാകട്ടെ സുറിയാനി ക്രിസ്ത്യാനികൾ പിൻതള്ളപ്പെട്ടുകൊണ്ടിരുന്നു. വിദ്യാഭ്യാസം ലഭിച്ച സുറിയാനി ക്രിസ്ത്യാനികൾക്കുപോലും സർക്കാർ സർവ്വീസിൽ ജോലി ലഭിക്കുക എന്നത് വിദൂര സ്വപ്നമായി അവശേഷിച്ചു. എന്നാൽ പ്രൊട്ടസ്റ്റന്റ് വിശ്വാസികൾ പല സുപ്രധാന സർക്കാർ സ്ഥാനങ്ങളിലും കയറിയപ്പോൾ കയ്യും ചെയ്തും ബ്രാഹ്മണർക്കും മറ്റ് ഉയർന്ന സമുദായക്കാർക്കും സർക്കാർ സർവ്വീസിൽ ലഭിച്ചിരുന്ന മേൽക്കൈ ഇതര മതവിഭാഗങ്ങളിൽപ്പെട്ടവർക്ക് അനീതിപരമായി അനുഭവപ്പെട്ടു.

ഈ സാഹചര്യത്തിലാണ് തങ്ങളുടെ സമുദായത്തിന്റെ സാമൂഹികവും സാമ്പത്തികവും വിദ്യാഭ്യാസപരവും സാംസ്കാരികവുമായ അഭ്യുന്നതിക്കുവേണ്ടി പുത്തൻകുറ്റുകാരും പഴയകുറ്റുകാരും യോജിച്ച് പ്രവർത്തിക്കാൻ തീരുമാനിച്ചത്. ഈ തീരുമാനത്തിന് പ്രേരണ നൽകാൻ മറ്റൊരു സംഭവവും കാരണമായിത്തീർന്നു.

1882-ൽ മദ്രാസ് ഗവർണ്ണറായിരുന്ന ഗ്രാൻഡ് റഫ് കൊച്ചി സന്ദർശിക്കുകയുണ്ടായി. വിവിധ മതവിഭാഗങ്ങളിൽപ്പെട്ടയാളുകൾ ഗവർണ്ണറെ സ്വീകരിക്കുന്നതിൽ ഉത്സാഹം കാട്ടി. സുറിയാനി ക്രിസ്ത്യാനികളുടെ നേതൃത്വത്തിലും ഒരു സ്വീകരണയോഗം സംഘടിപ്പിക്കുകയുണ്ടായി. അക്കര കുര്യൻ റൈട്ടറുടെ നേതൃത്വത്തിലായിരുന്നു ആ യോഗം സംഘടിപ്പിക്കപ്പെട്ടത്. അദ്ദേഹത്തിന്റെ ജീവചരിത്രത്തിൽ (നസ്രാണി കേസരി അക്കര കുര്യൻ റൈട്ടർ) ഇങ്ങനെ കാണുന്നു: “കുര്യൻ റൈട്ടർ കൊച്ചിയിൽ ജോലിയിൽ ഇരിക്കുമ്പോൾ മദ്രാസ് ഗവർണ്ണറായ ഗ്രാൻഡ് റഫ് കൊച്ചി സന്ദർശിച്ചു. ഈ അവസരം തക്കത്തിൽ ഉപയോഗിക്കുന്നതിനുവേണ്ടി സമുദായ സന്ദേശിയായിരുന്ന അദ്ദേഹത്തിന്റെ അത്യുത്സാഹം മൂലം പുത്തൻകുർ സുറിയാനിക്കാരും പഴയകുറ്റുകാരും യോജിച്ച് ഗവർണ്ണർക്ക് ഒരു മംഗളപത്രം സമർപ്പിക്കുകയുണ്ടായി. സുറിയാനിക്കാരുടെ കൂലിനത്വവും സംസ്കാര സമ്പന്നതയും ഗവർണ്ണർക്കു മനസ്സിലാകുന്നതിന് ഈ മംഗളപത്ര സമർപ്പണം വളരെ സഹായിച്ചു. ഗവർണ്ണർക്കു സുറിയാനിക്കാരിൽ നല്ല മതിപ്പുണ്ടാകുന്നതിന് ഈ പരിപാടി സഹായിച്ചു. ഭിന്നവിക്ഷണക്കാരായ പുത്തൻകുറ്റുകാരും പഴയകുറ്റുകാരും യോജിച്ച് നടത്തിയ പ്രഥമ ചടങ്ങായതിനാൽ ഈ സംരംഭം സുപ്രധാനമായി പരിഗണിക്കപ്പെട്ടു” (സി. ചെറിയാൻ, 2008). ഗവർണ്ണറുടെ മറുപടി പ്രസംഗത്തിൽ വിവിധ ക്രൈസ്തവ സമുദായങ്ങളുടെ പ്രതിനിധികൾ ഒരുമിച്ചുകൂടി സ്വീകരണം സംഘടിപ്പിച്ചതിൽ സന്തോഷം പ്രകടിപ്പിക്കുകയും അതിന് നേതൃത്വം നൽകിയവരെ ശ്ലാഘിക്കുകയും ചെയ്തു. ഈ സമ്മേളനത്തെ തുടർന്നാണ് ‘ജാതൈക്യസംഘം’ എന്ന ആശയത്തിന് വ്യാപകമായ സ്വീകരണം ലഭിച്ചത്. ഇതുമായി ബന്ധപ്പെട്ട് 1882-ൽ പ്രസിദ്ധീകരിച്ച ‘ഭാവിമംഗലപ്രസ്ഥാനം’ എന്ന ലഘുലേഖ അതേക്കുറിച്ച് ഇങ്ങനെ പറയുന്നു:

“സായ്പവർകളുമായുള്ള കൂടിക്കാഴ്ച കഴിഞ്ഞയുടനെ തന്നെ സുറിയാനിക്കാരിലുള്ള സകല ഭാഗക്കാരെയും ക്ഷണിക്കുന്ന ഒരു ജാതൈക്യസംഘം ഉണ്ടാക്കുവാനുള്ള മാർഗ്ഗത്തെക്കുറിച്ച് ആലോചിപ്പാനായി എല്ലാ ഭാഗക്കാരിലുമായിട്ട് ഏകദേശം അമ്പതു ആളുകൾവരെ ഒരു യോഗമായിക്കൂടി. ഇവരിൽ മിക്കവരും ധനവാന്മാരും ജനസ്വാധീനരും അവസ്ഥയും ഉള്ളവരുമായിരുന്നു. മേൽപറഞ്ഞ ജാതൈക്യ സംഘത്തിന്റെ ഉദ്ദേശം സ്വജാതിസന്ദേശത്തെയും യോഗ്യതയെയും ഉണർത്തി വ്യാപരിപ്പിക്കുന്നതിനും, ജാതിയുടെ ഈ യോജിപ്പിൽ നിന്നുളവാകുന്ന ഈ ബലത്താൽ ഈ ജാതി മുൻ പ്രാപിച്ചിരുന്നതും, പിന്നീട് നിർഭാഗ്യവശാൽ അധോഗതി പ്രാപിച്ചതും ആയ രാജാധികാരവിഷയവും സാമൂഹ്യസംബന്ധവുമായ ഉന്നതിയെ യഥാപൂർവ്വം പ്രാപിക്കുന്നതിനുമായിട്ടത്രെ” (നിധിയിരി മാണിക്കത്തനാർ, വി. സി. ജോർജ്ജ്, പാറം 368).

സുറിയാനി ക്രിസ്ത്യാനികൾക്ക് കേരളത്തിൽ ഉണ്ടായിരുന്ന സാമൂഹ്യവും ഭരണപരവുമായ സ്ഥാനം വീണ്ടെടുക്കുക, പരസ്പര സഹായത്തിനുള്ള മാർഗ്ഗങ്ങൾ തുറക്കുക, തൊഴിൽശാലകൾ സ്ഥാപിക്കുക, തൊഴിലുകളും വിദ്യകളും സ്വായത്തമാക്കുക, സർക്കാരുമായി സമുദായം ബന്ധപ്പെട്ടിരിക്കുന്നതിനുള്ള ഒരു കണ്ണിയായി വർത്തിക്കുക തുടങ്ങിയവയായിരുന്നു ഇതിന്റെ ലക്ഷ്യമായി ഈ ലഘുലേഖ എടുത്തു പറഞ്ഞത്. കൊ. വ. 1064 (1889) തുലാം 24-നു ശേഷമാണ് ‘ജാതൈക്യസംഘം’ത്തിന് ഒരു നിയമാവലി ഉണ്ടാകുന്നത്. ഇക്കാലത്തിനിടയിൽ (1882-1889) ഉള്ള ഏഴു വർഷക്കാലം വിവിധ ക്രൈസ്തവ വിഭാഗങ്ങൾ ഇതേക്കുറിച്ചുള്ള ചർച്ചകളിൽ ഏർപ്പെട്ടിരുന്നു എന്ന് അനുമാനിക്കാം. സുറിയാനി ക്രിസ്ത്യാനികളിലെ എല്ലാ സഭാവിഭാഗങ്ങളും യോജിച്ച് ‘ജാതൈക്യസംഘം’ രൂപീകരിക്കണമെന്നായിരുന്നു ആദ്യ തീരുമാനമെങ്കിലും അത് സാധിച്ചില്ല. പാലക്കുന്നത് മാത്യൂസ്

മാർ അത്താനാസ്യോസ് നേതൃത്വം നൽകിയ നവീകരണവിഭാഗവും പുലിക്കോട്ടിൽ ജോസഫ് മാർ ദീവന്നാ സ്യോസ് നേതൃത്വം നൽകിയ ഔദ്യോഗിക ഓർത്തഡോക്സ് വിഭാഗവും തമ്മിൽ വ്യവഹാരങ്ങളിൽ ഏർപ്പെട്ടിരുന്ന കാലമായിരുന്നു അത്. അതുകൊണ്ട് പുലിക്കോട്ടിൽ തിരുമേനി നേതൃത്വം കൊടുത്ത ജാതൈത്യക പ്രസ്ഥാനത്തിൽ സഹകരിക്കുവാൻ അവർ തയ്യാറായില്ല. സി.എം.എസ്. വിഭാഗവും ഇതിൽ സഹകരിക്കാതെ മാറിനിന്നു. ഈ സാഹചര്യത്തിൽ പുലിക്കോട്ടിൽ തിരുമേനി നേതൃത്വം നൽകിയ ഓർത്തഡോക്സ് വിഭാഗവും നിധിയിരിക്കൽ മാണിക്കത്തനാർ നേതൃത്വം നൽകിയ റോമൻ കത്തോലിക്കാ വിഭാഗവും തമ്മിൽ സഹകരിച്ച് ജാതൈത്യക സംഘം രൂപീകരിക്കാമെന്നു നിശ്ചയിച്ചു.

ജാതൈത്യകസംഘത്തിനു വേണ്ടി തയ്യാറാക്കിയ നിയമാവലി ചരിത്രപരമായി വിലപ്പെട്ടതായതുകൊണ്ട് ലഭ്യമായിടത്തോളം ഭാഗം ഇവിടെ ഉദ്ധരിക്കുന്നു:

ജാതൈത്യക സംഘത്തിന്റെ നിയമാവലി

“മാർത്തോമ്മാ നസ്രാണികൾ എന്നു പ്രസിദ്ധമായിരിക്കുന്ന മലയാളത്തിലെ സുറിയാനിക്കാർ പഴയകുറ്റുകാരെന്നും പുത്തൻകുറ്റുകാരെന്നും പറയപ്പെടുന്ന മതസംബന്ധമായ രണ്ടു ഭാഗക്കാരായി പിരിഞ്ഞിട്ട് സന്ധിഭേദം വന്ന ഒരു ദേഹം പോലെ ബലം കുറഞ്ഞ രണ്ടു ഭാഗക്കാരായിത്തീർന്നിരിക്കുന്നുവെന്നു മാത്രമല്ല ജാതൈത്യകയും മൂലം വരേണ്ടുന്ന വിദ്യാഭ്യാസം, നാഗരികത, സർക്കാരുദ്യോഗം മുതലായ സാമൂഹ്യമായ ഉയർച്ചകളിൽ വളരെ കുറവുള്ളവരായിരിക്കുകയും ചെയ്യുന്നു. ആകയാൽ ആ താഴ്ചയെ നിവാരണം ചെയ്യുന്നതിനു നസ്രാണി ജാതൈത്യകസംഘം എന്ന നാമത്തിൽ ഒരു സംഘടന ഏർപ്പെടുത്തണമെന്നും അതിൽ മാർത്തോമ്മാ നസ്രാണികളായ എല്ലാവരേയും ഉൾപ്പെടുത്തണമെന്നും ഈ സംഘം ഉണ്ടാകുന്നതിന് ഉത്സാഹികളായവരിൽ ചിലർ അനേക സംവത്സരങ്ങൾക്കു മുമ്പെ വിചാരിക്കയും ആ അഭിപ്രായത്തെ തങ്ങളുടെ സ്നേഹിതന്മാരും സ്വജാതിപ്രിയന്മാരുമായ പല മഹാത്മാരോടും ആലോചിച്ച് അവരുടെ മനോഗതങ്ങൾ അറിയുകയും ചെയ്തിട്ട് താഴെ പറയുന്ന സംഗതികളെ നിശ്ചയിച്ചു.”

എന്ന മുഖവുരയോടുകൂടിയാണ് നിയമങ്ങൾ രേഖപ്പെടുത്തിയിരിക്കുന്നത്. ഒന്നാം വകുപ്പ് ഇങ്ങനെ കാണുന്നു: “അന്ത്യോക്യാ സുറിയാനിക്കാരും റോമാസുറിയാനിക്കാരും എന്ന് പറയപ്പെടുന്ന മാർത്തോമ്മാ നസ്രാണി സമൂഹത്തിന്റെ പ്രതിനിധിയായിട്ടും ആ ജനത്തിന്റെ ജാതിസംബന്ധമായും സമൂഹസംബന്ധമായുള്ള ഗുണീകരണങ്ങളെ വിചാരിച്ചു നടത്തുവാൻ ചുമതലപ്പെട്ടതായിട്ടും മലയാളത്തിലെ ജാതൈത്യകസംഘം എന്ന നാമത്തോടുകൂടെ സുറിയാനിക്കാരുടെയിടയിൽ ഒരു സംഘടന ഏർപ്പെടുത്തേണ്ടതാകുന്നു.” ‘ഗ്രാമസാമാജികൻ’, ‘ആലോചനാസഭ’, ‘പൊതുകമ്മിറ്റി’, ‘ഗ്രാമകമ്മിറ്റി’, ‘ഇടവകപ്രതിനിധികൾ’ ഇവയെപ്പറ്റി പ്രസ്താവിച്ചശേഷം 5-ാം നിയമം എ. ഉപ വകുപ്പ് ഇപ്രകാരം ആകുന്നു:

“പൊതുകമ്മിറ്റിക്കാർ ഗ്രാമകമ്മിറ്റികളിലും ഇടവകകമ്മിറ്റികളിലും നിന്ന് എഴുതി അയക്കുന്ന സംഗതികളെ ആലോചിച്ച് തീരുമാനിച്ചാനും നസ്രാണിജാതൈത്യക സംഘത്തിന് മുതൽ വരുവാനുള്ള എല്ലാ മാർഗ്ഗങ്ങളേയും ആലോചിച്ച് പിരിച്ച് പൊതുഖജനാവിൽ മുതൽ ശേഖരിപ്പാനും തക്ക മേൽവിചാരക്കാരെ അയച്ച് സംഘകാര്യങ്ങൾ എല്ലാദേശങ്ങളിലും ശരിയായി നടക്കുന്നുണ്ടോ എന്നന്വേഷിച്ച് ക്രമപ്പെടുത്തുവാനും ആവശ്യമെന്നു തോന്നുമ്പോൾ അവയ്ക്ക് സർക്കുലറുകൾ അയക്കാനും നസ്രാണിജാതിക്കുള്ള ആവലാതികളേയോ അപേക്ഷകളേയോ ഭരണാധികാരികളെ ബോധിപ്പിച്ച് നിവൃത്തി വരുത്തുവാനും ടി ജാതൈത്യകസംഘം വകയായി കോട്ടയത്തു സ്ഥാപിക്കപ്പെടുന്ന വിദ്യാശാലകളുടെ മാനേജരന്മാരും ശേഷം ദേശങ്ങളിൽ സ്ഥാപിക്കപ്പെടുന്ന വിദ്യാലയങ്ങളുടെ മേലന്വേഷണക്കാരും ആയിരിപ്പാനും ചുമതലപ്പെട്ടവരാകുന്നു.”

നിയമാവലിയിലെ ആറാം വകുപ്പ് ഇങ്ങനെ ഉദ്ധരിയ്ക്കാം: “ടി പൊതു കമ്മിറ്റിയുടെ ആലോചനക്കാരായ 24 പേരു കൂടാതെ മേൽ കമ്മിറ്റിക്കാരായി ഇരുഭാഗത്തുനിന്നു പന്ത്രണ്ടീതെ മഹാത്മാരെ ടി ഇടവകകമ്മിറ്റിയുടെ പ്രതിപുരുഷന്മാർ തിരഞ്ഞെടുത്തു അവരുടെ പേരുകളും റജിസ്റ്റർ പുസ്തകത്തിൽ എഴുതിവെക്കയും ആ വിവരം അവരെ തെരുപ്പെടുത്തുകയും ചെയ്യേണ്ടതാകുന്നു.” 8-ാം വകുപ്പു നോക്കാം: “കോട്ടയത്ത് ടി സംഘം വകയായി വാങ്ങിച്ചിട്ടുള്ള വുഡ്ലാണ്ട് പ്രോപ്പർട്ടി എന്നു പറയപ്പെടുന്ന വസ്തുവും അതിലുള്ള കെട്ടിടങ്ങളും മേലാൽ ഈ സംഘം വകയായി വാങ്ങിക്കപ്പെടുന്ന സകല സ്വത്തുക്കളും ടി സംഘത്തിന്റെ പ്രതിപുരുഷന്മാരായി അതാതു സ്വയം നിശ്ചയിക്കപ്പെടുന്ന വിചാരക്കാരുടെ പേരിലോ പൊതുകമ്മിറ്റിയുടെ സിക്രട്ടറിമാരുടെയും ഖജാൻജിമാരുടെയും പേരിലോ വാങ്ങിക്കപ്പെടേണ്ടതും അവർക്കു അങ്ങനെ പേരു ധരിപ്പാൻ മാത്രമല്ലാതെ ആ സ്വത്തുക്കളെ സ്വന്തമായി ഉപയോഗിക്കുവാനോ അന്യാധീനപ്പെടുത്തുവാനോ തങ്ങളുടെ ഉദ്യോഗകാലാവധി കഴിഞ്ഞതിന്റെ ശേഷം വല്ല വിശേഷ അവകാശവും ഉണ്ടെന്നു വാദിച്ചാണോ പാടുള്ളതല്ല.” 8-ാം വകുപ്പ് ഏ. ഖണ്ഡിക ഇങ്ങനെയാകുന്നു: “സംഘം വക ടി സ്ഥലത്തിൽ ഉള്ള കെട്ടിടത്തിലും അതിനോടു ചേർത്ത് ഉണ്ടാകുവാനിരിക്കുന്ന കെട്ടിടങ്ങളിലും ആയിട്ട് ഒരു പ്രധാന പാഠശാല ഉണ്ടാകേണ്ടതും അതു സകല ജാതിക്കാർക്കും മതക്കാർക്കും പഠിപ്പാൻ സ്വാതന്ത്ര്യമുള്ളതായിരിക്കേണ്ടതും ആകുന്നു.”

“9-ടി പാഠശാലയിലെ പ്രധാന വാദ്ധ്യാരും രണ്ടു സഹായ വാദ്ധ്യന്മാരും എങ്കിലും പ്രോട്ടസ്റ്റാണ്ടർ, നിരീശ്വരന്മാർ, ദൈവ അറിയായ്മക്കാർ മുതലായ മതഭിന്നതക്കാരല്ലാത്ത ബ്രിത്താന്ത്യാക്കാർ ആയിരുന്നാൽ കൊള്ളാം. അൽമേനിക്കാരെക്കാളധികം ജാഗ്രതയോടെ പഠിപ്പിക്കുന്നവരും കുറഞ്ഞ ശമ്പളത്തിൽ ടി ഉദ്യോഗം സ്വീകരിക്കുന്നവരുമായിട്ട് ടി ജാതിയിൽ തന്നെയുള്ള വല്ല സഹോദര സംഘക്കാരെയോ സന്യാസികളെയോ കിട്ടുമെങ്കിൽ ആയതു സംഘത്തിലേക്ക് അധികം ആദായം ഉള്ളതാകകൊണ്ട് അങ്ങനെയുള്ളവരെ വരുത്തി അവരെക്കൊണ്ട് ടി ഉപദേഷ്ട സ്ഥാനങ്ങളെ നടത്തിപ്പാൻ ശ്രമിക്കേണ്ടതാകുന്നു.

10. ഈ പാഠശാലയിൽ ബോംബെയിലും കൽക്കത്തയിലുമുള്ള സെന്റ് സേവിയർ കോളേജുകളിലും മംഗലാപുരത്തെ സെന്റ് ജൂയിസ് കോളജിലും തൃശിനാപ്പള്ളിയിലെ സെന്റ് ജോസഫ് കോളേജിലും പഠിപ്പിക്കപ്പെടുന്ന

മുറ അനുസരിച്ച് യൂണിവേഴ്സിറ്റി പരീക്ഷകൾക്കാവശ്യപ്പെട്ട വിഷയങ്ങളെ പഠിപ്പിക്കേണ്ടതാകുന്നു. പഠിതത്തെ സംബന്ധിച്ച സംഗതികളിൽ വിശ്വാസത്തിനും സന്മാർഗ്ഗത്തിനും വിരോധമല്ലാത്തപ്പോഴൊക്കെ പ്രധാന അധ്യാപകന് പൂർണ്ണസ്വാതന്ത്ര്യമുള്ളതും വേറൊരുത്തർക്കും ആ വിഷയത്തിൽ പ്രവേശിപ്പാനർഹതയില്ലാത്തതും ആകുന്നു.

11. ഈ പാഠശാലയിലും സംഘം വകയായി ഉണ്ടാക്കപ്പെടുന്ന വേറെ വിദ്യാലയങ്ങളിലും പഠിക്കുന്നവർക്കുള്ള ഫീസ് കഴിയുന്നിടത്തോളം കുറഞ്ഞ സംഖ്യ ആയിരിക്കണം.

12. പരീക്ഷയിൽ ജയിക്കുന്ന കുട്ടികൾക്ക് സംഘം വകയിൽ നിന്നോ അതിനായി പ്രത്യേകം പിരിച്ചെടുത്ത് ശേഖരിക്കുന്ന തുകയിൽ നിന്നോ തക്ക സമ്മാനങ്ങളോ സ്കോളർഷിപ്പുകളോ കൊടുക്കേണ്ടതാകുന്നു.

13. സമ്മാനത്തിനോ സ്കോളർഷിപ്പിനോ ആയി ആരെങ്കിലും ഈ സംഘത്തിലേക്കു തക്ക സാധനങ്ങളെ കൊടുത്താൽ അതിനെ സംബന്ധിച്ചു അവർ ചെയ്യുന്ന വ്യവസ്ഥകൾ സത്യത്തിനും സന്മാർഗ്ഗത്തിനും വിരോധമുള്ളവയെങ്കിൽ അവയെ വണക്കത്തോടെ സ്വീകരിക്കുകയും ആ ദാതാക്കൾ ആഗ്രഹിക്കുന്ന വിഷയങ്ങൾക്കായിട്ടു ഉപയോഗിക്കുകയും അവരുടെനേരെ ഈ സംഘക്കാർ കൃതജ്ഞരായിരിക്കുകയും ചെയ്യേണ്ടതാകുന്നു.

14. എ. അനേകം അന്യഭാഷാചരിത്രക്കാർ സ്വദേശഭാഷയുടെയും സംഭവങ്ങളുടെയും അറിവുകുറവു നിമിത്തവും മറ്റും നസ്രാണികളുടെ ചരിത്രത്തെ വഷളാക്കിയിരിക്കുകൊണ്ടും പ്രോട്ടസ്റ്റാണ്ടുകാരുമായുള്ള സമ്പർക്കം ഈ ജാതിയുടെ പൂർവ്വ വിശ്വാസത്തെയും ആചാരങ്ങളേയും എത്രയും കഠിനമായിട്ടു മുറിവേൽപ്പിച്ചിരിക്കയാലും അതുകളെ പരിഹരിപ്പാൻ തക്ക ചരിത്രങ്ങളിലും ശാസ്ത്രങ്ങളിലും പരീക്ഷയിൽ ജയിക്കുകയോ പുസ്തകങ്ങളെ എഴുതുകയോ ചെയ്യുന്നവർക്ക് തക്ക സമ്മാനങ്ങളും മറ്റും ഏർപ്പെടുത്തുന്നതിന് ഈ സംഘക്കാർ താൽപര്യപ്പെടേണ്ടതാകുന്നു.

14. ബി. കോളേജ് പരീക്ഷയിൽ ജയം പ്രാപിച്ച വല്ല കുട്ടികളും പഠിപ്പാൻ വിശേഷബുദ്ധിയും മനസ്സും ഉള്ളവരായി കാണപ്പെടുകയും സ്വന്തം ചെലവിന്മേൽ അന്യദേശങ്ങളിൽപ്പോയി പഠിപ്പാൻ മുതലില്ലാതെ വരികയും ചെയ്യുന്നപക്ഷം ഈ വിദ്യാർത്ഥികൾക്കു പഠിതങ്ങൾ കഴിഞ്ഞിട്ടു സ്വതർജ്ജിതമായിട്ടുണ്ടാകുന്ന സമ്പാദ്യത്തിലോ ശമ്പളത്തിലോ ഒരംശം നിശ്ചയിക്കുന്ന അവധിപ്രകാരം സംഘത്തിലേക്കു കൊടുക്കുകയും ഈ സംഘത്തിന്റെ അഭിവൃദ്ധിക്കു വേണ്ടുംപ്രകാരം ശ്രമിക്കുകയും ചെയ്തുകൊള്ളാമെന്ന് ഒരുടമ്പടി എഴുതി വാങ്ങിക്കൊണ്ടു ആ വിദ്യാർത്ഥികൾക്കാവശ്യമുള്ള ചിലവുകളെക്കൊടുത്തു അന്യദേശങ്ങളിൽ അയച്ചു പഠിപ്പിക്കേണ്ടതാകുന്നു.

സി. സ്വന്ത ചിലവിന്മേൽ പോയി പഠിക്കുന്ന നസ്രാണികുട്ടികൾക്കു ഈ സംഘക്കാർ പാടുള്ള സഹായങ്ങൾ ചെയ്തുകൊടുക്കേണ്ടതും ആ വകയ്ക്കു ജനങ്ങളെ ഉത്സാഹിപ്പിച്ചു കുട്ടികളെ അയയ്ക്കേണ്ടതുമാകുന്നു.

15. ഈ സംഘക്കാരിൽ ഏതു ഭാഗക്കാർക്കെങ്കിലും സംഘകോളേജിനോട് അടുത്തു ദേവാലയം ഉണ്ടാക്കണമെന്ന് ആവശ്യപ്പെട്ടാൽ മറ്റു ഭാഗക്കാരോട് ആലോചിച്ചു അവരുടെ സമ്മതത്തോടെ നിശ്ചയിച്ച് തങ്ങളുടെ സ്വന്ത ചെലവിന്മേൽ ദേവാലയം ഉണ്ടാക്കേണ്ടതാണ്.

16. എല്ലാ ഇടവകകളിലും ഓരോ കീഴ്ത്തരം ഇംഗ്ലീഷ് സ്കൂളുകൾ ഉണ്ടാക്കേണ്ടതും അവയ്ക്കു സ്ഥലം മുതലായത് ഇടവക കമ്മിട്ടിക്കാരാൽ നിശ്ചയിക്കപ്പെടേണ്ടതും അതാതിടവക കമ്മിട്ടിക്കാർ ആ സ്കൂളുകളുടെ മാനേജരന്മാരായിരിക്കേണ്ടതുമാണ്.

17. എല്ലാ ഗ്രാമങ്ങളിലും അതാതിന്റെ ജനസംഖ്യയ്ക്കും ദൂരത്തിനുംതക്കവണ്ണം ഒന്നോ രണ്ടോ അതിലധികമോ നാട്ടുഭാഷാ സ്കൂളുകളെ ഉണ്ടാക്കേണ്ടതും അവയിൽ ചിലതിലും ഇടവകസ്കൂളുകളിലും മലയാളവും ഇംഗ്ലീഷും കൂടാതെ തമിഴ്, സംസ്കൃതം, ഹിന്ദുസ്ഥാനി, സുറിയാനി മുതലായ ഭാഷകളെക്കൂടെ പഠിപ്പിക്കേണ്ടതിന് അവയുടെ മാനേജരന്മാർ താൽപര്യപ്പെടേണ്ടതും ആകുന്നു.

18. ഇപ്രകാരം തന്നെ കോട്ടയത്തു ഒരു പ്രധാനപ്പെട്ട പെൺപള്ളിക്കൂടവും അതിൽ താഴ്ന്ന സ്ഥലങ്ങളിലും ഇടവകകളിലും ഗ്രാമങ്ങളിലും ആൺപള്ളിക്കൂടങ്ങളെക്കുറിച്ചു പറഞ്ഞ വിധത്തിൽ ഉള്ള പെൺപള്ളിക്കൂടങ്ങളും സ്ഥാപിക്കുന്നതിനും അതുകളിൽ വിശേഷാൽ സംഗീതം, ചിത്രമെഴുത്ത്, സംഗീതോപകരണ പ്രയോഗം ഇവയെ പഠിപ്പിക്കുന്നതിന് സംഘക്കാർ താല്പര്യപ്പെടേണ്ടതാണ്.

19. പെൺപള്ളിക്കൂടങ്ങൾക്ക് മഹാപാഠശാലയിലെ പ്രധാന വാദ്ധ്യാർ മുതലായവരെക്കുറിച്ചു പറഞ്ഞിട്ടുള്ള സകല നിയമങ്ങളും സംബന്ധിക്കുന്നതാകുന്നു.

20. മേൽപറഞ്ഞ പാഠശാലയ്ക്കും സംഘം വകയായ സകല ആൺപള്ളിക്കൂടങ്ങൾക്കും പെൺപള്ളിക്കൂടങ്ങൾക്കും താഴെ വകുപ്പിൽ പറയുന്ന അനാഥശാല മുതലായവകൾക്കും, ഗവർണ്മെന്റിൽനിന്ന് ഗ്രാന്റുകളും സഹായങ്ങളും പ്രാപിക്കുന്നതിന് പൊതുകമ്മിട്ടിക്കാർ ശ്രമിക്കേണ്ടതാകുന്നു.

21. കോട്ടയത്തു കോളേജിനോടു ചേർന്നു ഒരു പ്രധാന വായനശാലയും ഇടവകകളിൽ ഓരോ ഇടത്തും വായനശാലകളും ചില ഗ്രാമസ്കൂളുകളിൽ താഴ്ന്നതരം വായനശാലകളും ഉണ്ടാക്കേണ്ടതും അതുകളിൽ അതാതിന്റെ അവസ്ഥയ്ക്കു തക്കപ്രകാരം പുസ്തകങ്ങളും വർത്തമാനപത്രങ്ങളും വാങ്ങി സംഗ്രഹിക്കേണ്ടതും ആകുന്നു.

22. ആവശ്യമായി തോന്നുന്ന സ്ഥലങ്ങളിൽ സംഘം വകയായി അനാഥശാലകളെ സ്ഥാപിച്ചു മാതാപിതാക്കന്മാരും രക്ഷകർത്താക്കന്മാരും ഇല്ലാത്ത കുട്ടികളെ എടുത്തു സംഘ ചിലവിന്മേൽ അതുകളിൽ വിദ്യയൊക്കെത്താഴിലുകളൊ പഠിപ്പിച്ചു സ്വരക്ഷപ്രാപ്തരായി അയക്കേണ്ടതാകുന്നു.

23. തങ്ങളുടെ ഉപജീവനത്തിനു ചിലവു ചെയ്യാൻ അറിയാതെയും വേല കിട്ടാതെയും അനേക നസ്രാണി

കൾ ദരിദ്രരായി വലയുകയും അന്യജാതികൾക്കു കീഴ്പ്പെടുകയും ചെയ്തുവരുന്നതു എത്രയും വ്യസനകരമായിരിക്കയാൽ സംഘചിലവിന്മേൽ തക്ക സ്ഥലങ്ങളിൽ പലവിധമായ തൊഴിൽശാലകളെ ഉണ്ടാക്കി അതുകളിൽ കൈത്തൊഴിൽ വാദ്ധ്യരെ ആക്കുകയും അതുകൾക്കുവേണ്ട അനുസാരികളെ ശേഖരിച്ചുകൊടുക്കുകയും മേൽപ്പറഞ്ഞപ്രകാരം തൊഴിൽ ഇല്ലാതെ വലയുന്ന ജനങ്ങളെ അറിയിച്ചുവരുത്തി അവരുടെ ഉപജീവനത്തിന് വകകൊടുത്തുകൊണ്ട് അതുകളിൽ വേല ചെയ്യിക്കുകയും അവരുടെ കൈത്തൊഴിലാൽ ഉണ്ടാകാവുന്ന വകകളെ വിറ്റു സംഘത്തിലേക്കു മുതൽ കൂട്ടുകയും ചെയ്യേണ്ടതും ആ വക തൊഴിൽശാലകളുടെ വിചാരം സ്കൂളുകളെക്കുറിച്ചു പറഞ്ഞപ്രകാരം കമ്മിട്ടിക്കാർ നടത്തേണ്ടതും ആകുന്നു.

24. ചിലവിനു വകയില്ലാതെയും കൈത്തൊഴിൽ ചെയ്യുന്നതിനു ദേഹശക്തിയില്ലാതെയും വരുന്ന നസ്രാണി അഗതികൾക്കായിട്ടു തക്ക സ്ഥലങ്ങളിൽ ധർമ്മശാലകളും അതാതു വർഗ്ഗത്തിൽത്തന്നെ സഹായിപ്പാനാളുകളെയും സംഘത്തിൽ നിന്നു ഏർപ്പെടുത്തിക്കൊടുക്കേണ്ടതും അതുകളും അതാതു സ്ഥലത്തെ കമ്മിട്ടിക്കാരുടെ വിചാരത്തിൻകീഴ് ഇരിക്കേണ്ടതും ആകുന്നു.

25. സമൂഹം വകയായി തക്ക സ്ഥലങ്ങളിൽ ആ ഇടവക അല്ലെങ്കിൽ ഗ്രാമക്കമ്മിട്ടിക്കാരുടെ ആലോചനയോടും ആജ്ഞയിങ്കീഴും ഉത്തമമായി തോന്നുന്ന കൃഷികൾ ചെയ്യേണ്ടതാകുന്നു.

26. അപ്രകാരം തന്നെ സംഘവകയ്ക്കു തക്ക സ്ഥലങ്ങളിൽ കച്ചവടപീടികകളും നല്ല വിശ്വസ്തന്മാരായ കച്ചവടക്കാരും കൊച്ചി, ആലപ്പുഴ, ഈ തുറമുഖങ്ങളിൽ ഓരോ തുറമുഖ പണ്ടകശാലകളും അതുകളിൽ വിശ്വസ്തന്മാരായ വ്യാപാരികളും ബോംബെ മുതലായ തുറമുഖങ്ങളിൽ ഓരോ ഷാപ്പുകളും ആ സ്ഥലങ്ങളിൽ തക്ക എജണ്ടന്മാരും ഉണ്ടാകേണ്ടതും അങ്ങനെ വേണ്ട ഒരുകണക്കുപോലും കൂടെ കച്ചവടങ്ങൾ നടത്തപ്പെടേണ്ടതും അതിൽ നിന്നുണ്ടാകുന്ന ആദായങ്ങളും സംഘത്തിലേക്ക് ചേർക്കേണ്ടതും ആകുന്നു.

27. അന്യജാതിക്കാരോടു അന്യായപലിശയ്ക്കു മുതൽ വാങ്ങുക നിമിത്തം നസ്രാണികളിൽ പലരും ക്ഷയിച്ചു പോകുന്നതു എത്രയും വ്യസനീപ്പാൻ തക്ക സംഗതിയാകയാൽ ടി സംഘം വകയായി ഒരു ബാങ്ക് ഏർപ്പെടുത്തുകയും ചുരുങ്ങിയ പലിശയ്ക്കു പണം കിട്ടുന്ന യൂറോപ്പു ദേശങ്ങളിൽ നിന്നു പലിശയ്ക്കു വാങ്ങിച്ചിട്ടും വലുതായ ഒരു ഭാഗ്യക്കുറി നടത്തി അതിന്റെ ആദായത്തിൽനിന്നു മുതൽ ശേഖരിച്ചു അങ്ങനെ ക്ഷയിച്ചുപോകുന്ന കുടുംബക്കാർക്കു തക്ക ഉറപ്പിന്മേൽ മര്യാദപലിശയ്ക്കു പണം കൊടുത്തു നിലനിറുത്തുകയും അവരുടെ താഴ്ചയെ നികത്തുന്നതിനു വേണ്ട മാർഗ്ഗങ്ങളെ ആലോചിച്ചു നടത്തിക്കയും ചെയ്യേണ്ടതാകുന്നു.

28. ഈ സംഘത്തിന്റെ സംഗതികളെ രണ്ടു ഭാഗത്തുമുള്ള മേൽപ്പട്ടക്കാരെ ബോധിപ്പിച്ചു അവരുടെ സമ്മതത്തോടുകൂടെ ഈ സംഘത്തിന്റെ (പെയിട്രൻസ്) പാലകന്മാരായിട്ടു അവരെ ഈ സംഘം സ്വീകരിക്കുകയും മേൽ കമ്മിട്ടിക്കാർക്കു വല്ല സംഗതികളിലും സംശയങ്ങളുണ്ടായാൽ എഴുതി അയച്ച് അവരുടെ അഭിപ്രായങ്ങളെ അറിഞ്ഞു നടക്കയും ചെയ്യേണ്ടതാകുന്നു.

29. അപ്രകാരം തന്നെ കൊച്ചി, തിരുവിതാംകൂർ ഈ രണ്ടു സംസ്ഥാനത്തെ മഹാരാജാക്കന്മാർക്കും ബ്രിട്ടീഷ് ഗവർണ്മെണ്ടിനും മദ്രാസ് ഗവർണ്മെണ്ടിനും ബംഗാൾ ഗവർണ്ണർ ജനറലിനും നടപടികളുടെ ഓരോ പ്രതികൾ അയക്കയും അവരും ഈ സംഘത്തിന്റെ പാലകന്മാരാകാൻ അപേക്ഷിക്കുകയും അങ്ങനെ അനുവദിക്കുന്ന പക്ഷം അവരേയും പാലകന്മാരായി സ്വീകരിക്കയും ചെയ്യേണ്ടതാകുന്നു.

30. മൂന്നും അഞ്ചും വകുപ്പുകളിൻപ്രകാരം നിശ്ചയിക്കപ്പെട്ട കമ്മിട്ടിക്കാരുടെ അധികാരം അവധി തീരാറാകുമ്പോൾ അവർ ആ വിവരം പരസ്യ എഴുത്തുകളാലും സംഘംവക പത്രികയിൽ പ്രസിദ്ധം ചെയ്യുന്നതിനാലും സാമാജികന്മാരെ അറിയിക്കുകയും അവർ ടി 3-ം 4-ം 5-ം വകുപ്പുകളിലെ താൽപര്യപ്രകാരം ആ സ്ഥാനങ്ങൾക്ക് വേറെ ഉദ്യോഗസ്ഥന്മാരെ നിശ്ചയിക്കുകയും ചെയ്യേണ്ടതാകുന്നു.

31. ഈ നിയമം പൊതുകമ്മിട്ടിക്കാരെ നിയമിക്കാനായി കൂടുന്ന ഇടവക കമ്മിട്ടികളുടെ പ്രതിപുരുഷന്മാരാൽ പരിശോധിക്കപ്പെട്ടു അവരുടെ അഭിപ്രായപ്രകാരം ഭേദഗതികളോടുകൂടിയോ കൂടാതെയോ അംഗീകരിക്കപ്പെടേണ്ടതും അവർ നിശ്ചയിക്കുന്ന അവധി മുതൽ നടപ്പാക്കേണ്ടതും ആകുന്നു.”

കോട്ടയത്ത് ജാതൈകൃതസംഘത്തിന്റെ പേരിൽ ‘വുഡ്ലാൻഡ് പ്രോപ്പർട്ടി’ വാങ്ങിയിട്ടുള്ളതായി ഈ രേഖയിൽ പ്രസ്താവിക്കുന്നുണ്ട്. സംഘം വക കെട്ടിടത്തിലും ഇനി ഉണ്ടാകുവാനുള്ള കെട്ടിടങ്ങളിലുമായി ഒരു പ്രധാന പാഠശാല ഉണ്ടാകണമെന്നും അവിടെ സകല ജാതിക്കാർക്കും മതക്കാർക്കും പഠിക്കുവാൻ സാതന്ത്ര്യമുണ്ടായിരിക്കണമെന്നും നിയമാവലി അനുശാസിക്കുന്നു. ഈ പാഠശാല കൂടാതെ രാജ്യത്തിന്റെ വിവിധ ഭാഗങ്ങളിൽ സംഘത്തിന്റെ ചുമതലയിൽ വിദ്യാലയങ്ങൾ സ്ഥാപിക്കണമെന്നും അവിടെ കുറഞ്ഞ ഫീസിൽ വിദ്യാഭ്യാസം നൽകണമെന്നും തീരുമാനിച്ചിരുന്നു. സമർത്ഥരായ വിദ്യാർത്ഥികൾക്ക് സ്കോളർഷിപ്പ് നൽകുവാനും വിദേശ വിദ്യാഭ്യാസത്തിന് സഹായം നൽകുവാനും ഉദ്ദേശിച്ചിരുന്നു.

സുറിയാനി ക്രിസ്ത്യാനികളുടെ സാമ്പത്തികവും സാമൂഹികവുമായ വളർച്ചയ്ക്ക് സംഘം വകയായി കച്ചവട സ്ഥാപനങ്ങളും തുറമുഖ പാണ്ടികശാലകളും ബാങ്കും വിപുലമായ തോതിൽ കൃഷിയും തുടങ്ങണമെന്നും സംഘം തീരുമാനിച്ചു. സ്ത്രീകളുടെ വിദ്യാഭ്യാസത്തെ പ്രോത്സാഹിപ്പിക്കുന്നതിനായി കോട്ടയത്ത് ഒരു പ്രധാന പെൺപള്ളിക്കൂടവും ഇടവകകളിലും ഗ്രാമങ്ങളിലും പെൺപള്ളിക്കൂടങ്ങളും സ്ഥാപിക്കണമെന്നും തീരുമാനിച്ചിരുന്നു. ഇത്തരം സ്കൂളുകളിൽ സംഗീതം, ചിത്രരചന, സംഗീതോപകരണങ്ങളുടെ പരിശീലനം എന്നിവയും വേണമെന്ന് തീരുമാനിച്ചിരുന്നു. സംഘം വകയായി അനാഥശാലകൾ സ്ഥാപിക്കുകയും അഗതികളായ കുട്ടികളെ കൈത്തൊഴിലുകൾ പഠിപ്പിക്കണമെന്നുമുള്ളതായിരുന്നു മറ്റൊരു തീരുമാനം. ഈ തീരുമാനങ്ങളെല്ലാം തന്നെ നൂറ്റിരുപതു വർഷങ്ങൾക്കു മുമ്പ് തികച്ചും വിപ്ലവകരങ്ങളായിരുന്നു എന്നതിൽ തർക്കമില്ല.

ജാതൈകൃതസംഘത്തിനുവേണ്ടി ആലപ്പുഴയിൽ കച്ചവട ഏജന്റായിരുന്ന ഹ്യൂക്രാഫോർട്ട് എന്ന സായിപ്പിന്റെ

ഉടമസ്ഥതയിൽ ഉണ്ടായിരുന്ന 'വുഡ്‌ലാൻഡ് എസ്റ്റേറ്റ്' അദ്ദേഹത്തിന്റെ മുക്ത്യാർക്കാരനായിരുന്ന ജയിംസ് ഡാനാ എന്ന അമേരിക്കക്കാരനിൽ നിന്ന് 1064 (1889) തുലാം 24-ന് 3548 രൂപ 4 പൈസയ്ക്ക് തീറെഴുതി വാങ്ങി. ഈ തീരാധാരം രജിസ്റ്റർ ചെയ്തിരിക്കുന്നത് പുലിക്കോട്ടിൽ തിരുമേനിയുടെയും മാണിക്കത്തനാരുടെയും പേരിലാണ്. 1886 മാർച്ച് 24 മുതൽ 1887 മാർച്ച് 2 വരെയുള്ള ഒരു വർഷക്കാലത്തിനിടയിൽ നാലു തവണകളായിട്ടാണ് ഈ തുക കൊടുത്തിരിക്കുന്നത്. കയ്യിൽ കാശില്ലാത്തതിനാൽ തിരുമേനിയും മാണിയച്ചനും കുടി കടപ്പത്രം എഴുതി കൊടുത്തും പണം കടം വാങ്ങിയുമാണ് ഈ സ്ഥലം വാങ്ങിയതെന്ന് ഇ. എം. ഫിലിപ്പ് സാക്ഷ്യപ്പെടുത്തുന്നുണ്ട് (പുറം 89).

ജാതൈകൃത്യസംഘം വകയായി ഒരു പത്രം തുടങ്ങണമെന്ന ആശയം നേരത്തെ ഉദ്ധരിച്ചിരിക്കുന്ന നിയമാവലിയിൽ കാണുന്നില്ല. എന്നാൽ അതേക്കുറിച്ചുള്ള ആലോചനകൾ പിന്നീട് വളരെ സജീവമായതായിട്ടാണ് കാണുന്നത്. സംഘത്തിന്റെ മുഖപത്രമായി ഉദ്ദേശിക്കപ്പെട്ടിരുന്ന പത്രം കോട്ടയം പഴയസെമിനാരിയിലെ അച്ചുകൂടത്തിൽ നിന്ന് പ്രസിദ്ധപ്പെടുത്തണമെന്ന് പുത്തൻകുറ്റുകാരും അത് മാനാനം സെയിന്റ് ജോസഫ് പ്രസ്സിൽ നിന്ന് പ്രസിദ്ധീകരിക്കണമെന്ന് പഴയകുറ്റുകാരും ആഗ്രഹിച്ചു. അതിന് അനുവാദം ലഭിക്കുന്നതിനായി കത്തോലിക്കർ വരാപ്പുഴ മെത്രാനായിരുന്ന മർസലീനോസ് മെത്രാനോട് അപേക്ഷിച്ചതായി കാണുന്നുണ്ട് (വി. സി. ജോർജ്ജ്, പുറം 389). അതേ തുടർന്നാണ് 'നസ്രാണി ദീപിക' പത്രം മാനാനത്തു നിന്നും മാണിക്കത്തനാരുടെ പത്രാധിപത്യത്തിൽ 1887 ഏപ്രിൽ 15 മുതൽ പ്രസിദ്ധീകരണം ആരംഭിച്ചത്. നസ്രാണി ജാതൈകൃത്യസംഘത്തിന്റെ മുഖപത്രമായാണ് 'നസ്രാണി ദീപിക' ആരംഭിച്ചതെന്ന് ടി. എം. ചുമ്മാർ 'മലയാള പത്രചരിത്ര'ത്തിലും (1977), പുതുപ്പള്ളി രാഘവൻ 'കേരള പത്രപ്രവർത്തന ചരിത്ര'ത്തിലും (1983) പ്രസ്താവിച്ചിട്ടുണ്ട്.

നസ്രാണി ജാതൈകൃത്യസംഘത്തിന്റെ ജീഹ്വയായി പുത്തൻകുറ്റുകാർ പഴയസെമിനാരിയിലെ അച്ചുകൂടത്തിൽ നിന്ന് പ്രസിദ്ധീകരിക്കാൻ ആഗ്രഹിച്ച പത്രത്തിന്റെ സ്ഥിതി എന്തായി? 'നസ്രാണി ദീപിക' ഔദ്യോഗിക ജീഹ്വയായി പ്രസിദ്ധീകരണം തുടങ്ങിയപ്പോൾ ഓർത്തഡോക്സുകാർ ആ ഉദ്യമത്തിൽ നിന്ന് പിന്മാറി എന്നാണ് ഊഹിക്കേണ്ടിയിരിക്കുന്നത്. എന്നാൽ 1890 മെയ് 22-ന് കോട്ടയത്തുനിന്ന് പ്രസിദ്ധീകരണം തുടങ്ങിയ 'മലയാള മനോരമ' നസ്രാണി ദീപികയ്ക്ക് ഒരു ബദൽ ആയിരുന്നില്ല എന്ന് വ്യക്തമാണ്. പതിനായിരം രൂപ മുതൽമുടക്കിൽ നൂറുരൂപ വീതമുള്ള നൂറ് (100) ഓഹരികളാണ് മനോരമ കമ്പിനിയുടെ മൂലധനമായി ഉണ്ടായിരുന്നത്. സുറിയാനി ക്രിസ്ത്യാനികൾ മാത്രമല്ല ക്രൈസ്തവേതരരും അതിൽ പങ്കാളികളായിരുന്നു. കണ്ടത്തിൽ വറുഗീസ് മാപ്പിളയ്ക്കു പുറമേ പത്രത്തിൽ ഓഹരികൾ ഉണ്ടായിരുന്ന പുലിക്കോട്ടിൽ തിരുമേനിയും ഇ. എം. ഫിലിപ്പും മറ്റ് പുത്തൻകുറ്റുകാർ സുറിയാനി വിഭാഗത്തിൽപ്പെട്ടവരും 'ജാതൈകൃത്യസംഘ'ത്തിന്റെ നേതൃനിരയിൽ ഉണ്ടായിരുന്നവരായിരുന്നു എന്നത് ശ്രദ്ധേയമാണ്. 'മലയാള മനോരമ' ജാതൈകൃത്യസംഘത്തിന്റെ ജീഹ്വയായി ഉദ്ദേശിക്കപ്പെട്ടിരുന്നില്ലെങ്കിലും ഒരു വർത്തമാന പത്രം ആരംഭിക്കണം എന്ന ജാതൈകൃത്യ സംഘത്തിന്റെ തീരുമാനവും 'നസ്രാണി ദീപിക'യുടെ ഏകപക്ഷീയമായ പ്രസിദ്ധീകരണവും 'മലയാള മനോരമ'യുടെ ആവിർഭാവത്തിന് ബീജാവാപം ചെയ്തു എന്ന് കരുതാം. ആരംഭകാലം മുതൽതന്നെ 'ജാതിമതാഭിപ്രക്ഷം കൂടാതെയുള്ള ഒരു വർത്തമാനപത്രം' എന്ന നിലയിലാണ് മലയാള മനോരമ പ്രസിദ്ധീകരിച്ചു പോന്നിട്ടുള്ളത്.

ഈ ഭാഗം ഇത്രയും വിശദീകരിക്കാൻ കാരണം വുഡ്‌ലാൻഡ് എസ്റ്റേറ്റ് യാക്കോബായക്കാർ (പുത്തൻകുറ്റുകാർ) തട്ടിയെടുത്തതാണെന്നും അവിടെ നിന്നാണ് 'മലയാള മനോരമ' പ്രസിദ്ധീകരിച്ചു തുടങ്ങിയതെന്നും അർത്ഥം വരുന്നവിധത്തിൽ മാണിക്കത്തനാരുടെ ജീവചരിത്രത്തിൽ ഷെവ. വി. സി. ജോർജ്ജ് എഴുതിയിട്ടുള്ളതുകൊണ്ടാണ്. ജാതൈകൃത്യസംഘത്തിന്റെ മുഖപത്രം എന്ന നിലയിൽ ആരംഭിച്ച 'നസ്രാണി ദീപിക' ആദ്യകാലം മുതൽതന്നെ ഒരു കത്തോലിക്കാ പ്രസിദ്ധീകരണമെന്ന നിലയിലാണ് പ്രസിദ്ധീകരിക്കപ്പെട്ടു പോന്നിട്ടുള്ളത്. മാണിക്കത്തനാർ ആദ്യകാലത്ത് അതിന്റെ പത്രാധിപരായി പ്രവർത്തിച്ചെങ്കിലും ഏതാനും മാസങ്ങൾക്കുശേഷം അദ്ദേഹം അതിൽനിന്ന് പിന്മാറുകയാണുണ്ടായത്.

പഴയസെമിനാരി കേസ് അതിന്റെ മുർദ്ധന്യത്തിൽ നിൽക്കുന്ന കാലത്താണ് പുലിക്കോട്ടിൽ തിരുമേനിയും അക്കര കുര്യൻ റൈറ്ററും കണ്ടത്തിൽ വറുഗീസ് മാപ്പിളയും മാണിക്കത്തനാറും ചേർന്ന് ജാതൈകൃത്യ സംഘത്തിനുവേണ്ടിയുള്ള പ്രവർത്തനങ്ങളിൽ ഏർപ്പെട്ടത്. സെമിനാരി കേസിന്റെ പശ്ചാത്തലത്തിൽ കത്തോലിക്കരുമായി സഹകരിച്ചുകൊണ്ട് സമാരംഭിച്ച ഈ പ്രസ്ഥാനത്തെ പല കത്തോലിക്കാ ചരിത്രകാരന്മാരും വിമർശനബുദ്ധ്യുടാ ആണ് കാണുന്നത്. സെമിനാരിക്കേസിൽ തോറ്റാൽ ഒരു പിടിവള്ളി ഇരിക്കട്ടെ എന്നു കരുതിയാണ് കത്തോലിക്കരുമായി സഹകരിച്ചുകൊണ്ട് പുലിക്കോട്ടിൽ തിരുമേനി ജാതൈകൃത്യസംഘം തുടങ്ങിയത് എന്ന അർത്ഥത്തിൽ ഷെവ. വി. സി. ജോർജ്ജ് 1950-ലും കത്തോലിക്കാ കോൺഗ്രസ്സിന്റെ നേതാവായ ജോൺ കച്ചിറമറ്റം അടുത്ത കാലത്തും എഴുതിയിട്ടുള്ളത് അടിസ്ഥാനരഹിതമാണ് എന്ന് രേഖകൾ പരിശോധിച്ചാൽ മനസ്സിലാകും.

1064 (1889) തുലാം 24-നാണല്ലോ സംഘത്തിന്റെ പേരിൽ പുലിക്കോട്ടിൽ തിരുമേനിയും മാണിക്കത്തനാറും ചേർന്ന് വുഡ്‌ലാൻഡ് എസ്റ്റേറ്റ് രജിസ്റ്റർ ചെയ്യുന്നത്. അപ്പോഴേക്കും സെമിനാരികേസിന് അനുകൂലമായ വിധികൾ ഉണ്ടായി കഴിഞ്ഞിരുന്നു. 1054 (1879) കുംഭ മാസത്തിൽ 439-ാം നമ്പറായി ആലപ്പുഴ സിവിൾ കോടതിയിൽ ഫയൽ ചെയ്ത കേസിൽ 1059 (1884) മിഥുനം 16-ന് അനുകൂല വിധി ഉണ്ടായതായി ഇ. എം. ഫിലിപ്പ് രേഖപ്പെടുത്തിയിട്ടുണ്ട് (പുറം 33). അതിനുശേഷം ഹൈക്കോടതിയിൽ 137-ാം നമ്പറായി ആരംഭിച്ച അപ്പീൽ കേസിന് 1061 (1886) തുലാം 29-ന് അനുകൂല വിധി ലഭിച്ചു. പിന്നീട് ഹൈക്കോർട്ടു വിധിയിന്മേൽ നവീകരണവിഭാഗം റോയൽ കോർട്ടിൽ അപ്പീൽ ചെയ്തെങ്കിലും 1064 (1889) മിഥുനം 30-ന് കീഴ്കോടതിവിധി സ്ഥിരപ്പെടുത്തിക്കൊണ്ട് അനുകൂല വിധി ലഭിച്ചു. ഇവിധത്തിൽ സഭയ്ക്ക് അനുകൂലമായ വിധികൾ തുടരെ ഉണ്ടായിക്കൊണ്ടിരുന്ന കാലത്ത് കത്തോലിക്കരുമായുള്ള സഹകരണം 'ഒരു പിടിവള്ളി'യായി പുലിക്കോട്ടിൽ തിരുമേനി കണ്ടിരുന്നു എന്നുള്ള ആരോപണം തികച്ചും അടിസ്ഥാനരഹിതവും വസ്തുതകൾക്ക് നിരക്കാത്തതുമാണ്.

എന്നാൽ സെമിനാരിക്കേസ് ആലപ്പുഴ കീഴ്കോടതി മുതൽ റോയൽ കോടതി വരെ നടക്കുന്ന കാലഘട്ട

ത്തിൽ പുലിക്കോട്ടിൽ തിരുമേനിയും മാണി കത്തനാരും വളരെ അടുത്ത ആത്മബന്ധം പുലർത്തിയിരുന്നു എന്ന് ഉള്ളതിന് തെളിവുകളുണ്ട്. 1060 (1885) ധനു 27-ന് തിരുമേനി കോട്ടയത്തു നിന്ന് മാണികത്തനാർക്ക് എഴുതിയ കത്തിൽ ഹൈക്കോടതിയിൽ നടന്നിരുന്ന കേസിക്കെതിരിച്ച് പരാമർശമുണ്ട്. ഓർത്തഡോക്സ് വിഭാഗവും നവീകരണവിഭാഗവും തമ്മിലുള്ള തർക്കത്തിൽ മാണികത്തനാർ മധ്യസ്ഥത വഹിച്ചു എന്ന് അതിൽ സൂചനയുണ്ട്. തിരുമേനി ഇങ്ങനെ എഴുതുന്നു: “.....സർവ്വശക്തനായ ദൈവത്തിന്റെ കൃപകൊണ്ട് സത്യജഡ്ജി ആകുന്ന അരിനായ്ക്കൻപിള്ള അവർക്കളെയും ഒരു ഹിന്ദു ജഡ്ജിയെയും നമ്മുടെ കേസ് വിസ്തരിക്കാൻ നിയമിച്ചിരിക്കുന്നു എന്നു കേട്ടപ്പോൾ വളരെ സന്തോഷിക്കുകയുണ്ടായി. നമ്മുടെ മേലും നമ്മുടെ സഭമേലും സ്നേഹമുണ്ടെങ്കിൽ സഹായിപ്പാനുള്ള സമയം ഇപ്പോഴെന്ന് വ്യസനത്തോടെ പറയുന്നു. പാലാക്കുന്നുകാർ മുഖാന്തിരം പൂർവ്വിക വിശ്വാസത്തെ കളഞ്ഞ് പാവപ്പെട്ട സഭയെ വിഴുങ്ങുവാൻ ആഗ്രഹിക്കുന്നു. ഇംഗ്ലീഷ് മിഷനറിമാരും ആ കൂട്ടക്കാരും നാനാപ്രകാരമേയും അവർക്കു സഹായിച്ചു വരുന്നു. താങ്കൾ ഇക്കാര്യത്തെക്കുറിച്ച് രാജിപറക ഉണ്ടായല്ലോ. നാം ഏതെങ്കിലും വിരോധം പറഞ്ഞുവോ. അവരു മൂലമല്ലേ നടക്കാതെ പോയതു. അവരുടെ അപ്പൻ ഉണ്ടാക്കിയ മതത്തെ പ്രതി ആയിരുന്നുവെന്ന് താങ്കൾക്കു പ്രത്യക്ഷപ്പെട്ടിട്ടുണ്ടല്ലോ. നവീകരണത്തെ ആഗ്രഹിക്കുന്നവർ നവീകരണത്തിനും പൂർവ്വികവിശ്വാസം രക്ഷിപ്പാൻ ആഗ്രഹിക്കുന്നവർ പൂർവ്വികവിശ്വാസക്കാർക്കും സഹായിപ്പാൻ ദൈവത്താൽ കടപ്പെട്ടിട്ടുണ്ടല്ലോ. എന്തിനു നാം വളരെ പറയുന്നു. ഒക്കയും അറിഞ്ഞിട്ടുണ്ടല്ലോ. പ്രിയ സ്നേഹിതരേ, ഇപ്പോഴത്തെ നമ്മുടെ അപേക്ഷ തങ്ങളാൽ കഴിയുന്ന സഹായം നമുക്കു വേണ്ടിയും നമ്മുടെ സഭയ്ക്കു വേണ്ടിയും ചെയ്തുതരുവാനുള്ള സമയം ഇപ്പോഴാകുകൊണ്ട് ആയത് ഇപ്പോൾ ചെയ്തുതരണമെന്നാകുന്നു.....” (വി. സി. ജോർജ്ജ്, പുറം 398).

ആലപ്പുഴ കീഴ്കോടതിയിൽ ലഭിച്ച അനുകൂല വിധിക്കുശേഷം നവീകരണക്കാർ ഹൈക്കോടതിയിൽ അപ്പീൽ ഹർജി സമർപ്പിച്ച് അതിന്മേൽ വാദം തുടങ്ങുന്നതിന് മുമ്പാണ് ഈ കത്ത് എഴുതിയിരിക്കുന്നത്. ഒന്നിനു പിറകേ ഒന്നായി വന്ന കേസുകൾ തിരുമേനിയെ മാനസ്സികമായി ഏറെ ക്ലേശിപ്പിച്ചിരുന്നു. മാണികത്തനാരുമായി ഉണ്ടായിരുന്ന സൗഹൃദം അദ്ദേഹത്തിന് ആശ്വാസപ്രദമായിരുന്നു എന്ന് കരുതണം.

1888 മെയ് 1-ന് ഡോ. ചാൾസ് ലവീഞ്ച് കത്തോലിക്കാ സഭയുടെ കോട്ടയം വികാരി അപ്പോസ്തോലിക്കായായി കേരളത്തിലെത്തിയതിനുശേഷം ജാതൈക്യസംഘത്തിന്റെ പ്രവർത്തനങ്ങൾക്ക് പല തിരിച്ചടികളും നേരിട്ടു തുടങ്ങി. അദ്ദേഹത്തിന് കത്തോലിക്കർ മാനാനന്തര നൽകിയ സ്വീകരണത്തിൽ മാണിയച്ചൻ സമർപ്പിച്ച മംഗള പത്രം ജാതൈക്യസംഘത്തിന്റെ ആദർശങ്ങൾ പ്രതിധ്വനിക്കുന്നതായിരുന്നു. എന്നാൽ സ്വീകരണത്തിന് നൽകിയ മറുപടി പ്രസംഗത്തിൽ ഓർത്തഡോക്സ് വിഭാഗവുമായി ചേർന്ന് രൂപീകരിക്കാൻ നിശ്ചയിച്ചിരുന്ന പാഠശാലയെ കുറിച്ച് ബിഷപ്പ് ലവീഞ്ച് യാതൊന്നും പറഞ്ഞില്ല എന്നു മാത്രമല്ല കത്തോലിക്കരുടെ മാത്രം നിയന്ത്രണത്തിൽ ഉണ്ടാവണം എന്ന് മാർപാപ്പാ നിർദ്ദേശിച്ച പാഠശാലയെക്കുറിച്ച് പരാമർശിക്കുകയും ചെയ്തു. പിന്നീട് അദ്ദേഹം നടത്തിയ ഓരോ പ്രവർത്തനങ്ങളും ‘ജാതൈക്യ’ പ്രസ്ഥാനത്തെ തകർക്കണമെന്നുള്ള ഉദ്ദേശ്യത്തോടുകൂടിയിരുന്നു എന്ന് അനുമാനിക്കാം.

കത്തോലിക്കാ സഭയുമായി ചേർന്നുള്ള പ്രവർത്തനങ്ങളെക്കുറിച്ച് അവരുടെ പൂർവ്വേന്ത്യൻ ദലഗാദപ്പസ്തോലിക്ക അന്ത്രയാ അക്രീദാ മെത്രാപ്പോലീത്തായുമായി ചർച്ച നടത്താൻ പുലിക്കോട്ടിൽ തിരുമേനി മാണികത്തനാറോടൊപ്പം 1888 ഏപ്രിൽ മാസത്തിൽ ഊട്ടിയിൽ പോയിരുന്നു. അവിടെവെച്ച് ഡോ. ലവീഞ്ചും പുലിക്കോട്ടിൽ തിരുമേനിയും തമ്മിൽ കണ്ടിരുന്നു എന്നും ജാതൈക്യസംഘത്തിന്റെ പ്രവർത്തനങ്ങളെക്കുറിച്ച് അവർ ചർച്ച ചെയ്തെന്നും മാണികത്തനാരുടെ ജീവചരിത്രത്തിൽ നിന്ന് മനസ്സിലാക്കാം. ‘പ്രസ്തുത മെത്രാന്മാർ തമ്മിൽ നടന്ന ആലോചനയുടെ ഫലം എന്തു തന്നെ ആയിരുന്നാലും കത്തോലിക്കരും യാക്കോബായക്കാരും കൂടി യോജിച്ച് ഒരു കോളജ് നടത്തുന്ന വിഷയത്തിൽ ഡോക്ടർ ലവീഞ്ച് അനുകൂലിയല്ലെന്നു മനസ്സിലാക്കാൻ മാർ ദീവന്നാസ്യോസിനു സാധിച്ചു’ എന്ന് വി. സി. ജോർജ്ജ് രേഖപ്പെടുത്തുന്നു (പുറം 433). ഒരേ സമുദായത്തിലെ തന്നെ അംഗങ്ങളായ പുത്തൻകുറ്റുകാരും പഴയകുറ്റുകാരും തീവ്രമായ വിശ്വാസ വൈപരീത്യം കൊണ്ടല്ല പരസ്പരം അകന്നു കഴിയുന്നതെന്നും ഇരുവിഭാഗത്തിനും യോജിച്ചു പ്രവർത്തിക്കാവുന്ന മേഖലകൾ ഉണ്ടെങ്കിൽ അവർ തമ്മിലുള്ള അകൽച്ച കുറയുമെന്നും കത്തോലിക്കാ സഭാംഗങ്ങളായ വിദ്യാർത്ഥികൾ ഇതര ക്രൈസ്തവ വിഭാഗങ്ങളിൽപെട്ട വിദ്യാർത്ഥികളുമായി ഇടപഴകിയാൽ വിശ്വാസത്തിന് ഹാനി തട്ടുകയില്ലെന്നും പുലിക്കോട്ടിൽ തിരുമേനി വാദിച്ചു. എന്നാൽ ഒരു ജെസീത് പാഠശാലയാണ് കോട്ടയത്ത് ആവശ്യമെന്നും അവർ നടത്തുന്ന സ്ഥാപനങ്ങളിൽ ഇതര സഭാവിഭാഗങ്ങളിൽപെട്ടവർക്ക് നിയന്ത്രണത്തിന് അവകാശമില്ലെന്നും ഡോക്ടർ ലവീഞ്ച് ന്യായവാദം ചെയ്തു. പുലിക്കോട്ടിൽ തിരുമേനി കൂടുതൽ വിട്ടുവീഴ്ചയ്ക്ക് സന്നദ്ധനായിരുന്നു. ജെസീത്തുകാർ കോളജ് ആരംഭിക്കാനാണ് ഉദ്ദേശിക്കുന്നതെങ്കിൽ ജാതൈക്യസംഘത്തിന്റെ ആഭിമുഖ്യത്തിൽ സ്കൂളുകൾ നടത്തുന്നതിനെ അനുകൂലിക്കണമെന്ന് തിരുമേനി അഭ്യർത്ഥിച്ചു. എന്നാൽ അതും കത്തോലിക്കാ മെത്രാന് സ്വീകാര്യമായിരുന്നില്ല. ഈ ചർച്ചയ്ക്കുശേഷം ജാതൈക്യസംഘത്തിന്റേതായി വാങ്ങിയ വസ്തുക്കൾ ഇരുവിഭാഗത്തിനുമായി ഭാഗം ചെയ്യുവാൻ 1888 ആഗസ്റ്റിൽ ആലപ്പുഴ വച്ച് തീരുമാനിച്ചു. എന്നാൽ വസ്തു വാങ്ങുവാനായി പണം മുടക്കിയത് പുത്തൻകുർ സുറിയാനിക്കാരായിരുന്നു. കടപത്രം മുഖേന സ്വരൂപിച്ച പണവും കടം വാങ്ങിയ പണവും തിരികെ കൊടുക്കേണ്ടിയിരുന്നു. ഇതുമായി ബന്ധപ്പെട്ട് ചില വ്യവഹാരങ്ങൾ ഉണ്ടാവുകയും പുലിക്കോട്ടിൽ തിരുമേനി തന്നെ കടങ്ങളെല്ലാം വീട്ടുകയും ചെയ്തു എന്ന് ഇ. എം. ഫിലിപ്പ് രേഖപ്പെടുത്തുന്നുണ്ട്.

ജാതൈക്യസംഘം വക വസ്തുക്കൾ ഇരുവിഭാഗക്കാർക്കുമിടയിൽ വിഭജിക്കുന്നതിന് ലവീഞ്ച് മെത്രാൻ മാണികത്തനാരുടെമേൽ നിരന്തരം സമ്മർദ്ദം ചെലുത്തിക്കൊണ്ടിരുന്നു. അത് സാധിക്കാതെ വന്നപ്പോൾ സമുദായത്തിന്മേൽ അമിത നിയന്ത്രണങ്ങൾ ഉണ്ടാകുന്നവിധത്തിൽ ചില ഒത്തുതീർപ്പു വ്യവസ്ഥകൾ നിർദ്ദേശിക്കപ്പെട്ടു. വസ്തുവകകൾ ലവീഞ്ച് മെത്രാന്റെ പേരിൽ എഴുതിക്കൊടുക്കണമെന്ന നിർദ്ദേശവും ഉണ്ടായി. എന്നാൽ ഈ ആവശ്യങ്ങളൊന്നും പുലിക്കോട്ടിൽ തിരുമേനി അംഗീകരിച്ചില്ല. മാണികത്തനാറും ഉള്ളുകൊണ്ട് പുലിക്കോട്ടിൽ തിരുമേനിയെ അനുകൂലിച്ചു.

ഈ സംഭവത്തിനുശേഷം ഓർത്തഡോക്സ് വിഭാഗത്തിന്റെ നേതൃത്വത്തിൽ തന്നെ വിദ്യാലയം സ്ഥാപിക്കുവാൻ പുലിക്കോട്ടിൽ തിരുമേനിയും സമുദായ പ്രമാണിമാരും തീരുമാനമെടുത്തു. ഇം. എം ഫിലിപ്പ് ഇങ്ങനെ എഴുതുന്നു. “പ്രാരംഭ ഉദ്ദേശം പോലെ സ്കൂൾ സ്ഥാപിച്ചു നടത്താൻ തരമില്ലെന്നു കണ്ടപ്പോൾ മെത്രാപ്പോലീത്താ ഡാനാ സായ്പിനെ കണ്ട് വിവരം അറിയിച്ചു. സായ്പ് ചെയ്തിരുന്ന വാഗ്ദത്തപ്രകാരം സ്കൂൾ കെട്ടിടം അദ്ദേഹം തന്നെ പണിയിച്ചു കൊടുക്കാമെന്ന് സമ്മതിച്ച് അതിലേക്ക് 15000 രൂപയോളം മുൻകൂർ കൊടുക്കയും സായ്പു തന്നെ ഇപ്പോൾ കാണുന്ന മാർ ദീവന്നാസ്യോസ് സെമിനാരി കെട്ടിടത്തിന്റെ മൂലക്കല്ല് 1888-ൽ സ്ഥാപിക്കയും ചെയ്തു” (പുറം 93).

സ്വന്തം ചെലവിൽ സ്കൂൾ കെട്ടിടം പണിയിക്കാമെന്നും സ്കൂളിന് ഒരു ‘പോഷകധന’മായി 60,000 രൂപ സ്ഥിര നിക്ഷേപമായി നൽകാമെന്നും ഡാനാ സായ്പ് വാഗ്ദാനം ചെയ്തിരുന്നു. എന്നാൽ അദ്ദേഹം വൈകാതെ ഈജിപ്തിൽ വച്ച് മരണമടഞ്ഞതുകൊണ്ട് ഉദ്ദേശിച്ച ധനസഹായം ലഭിച്ചില്ല. അതുകൊണ്ട് പുലിക്കോട്ടിൽ തിരുമേനി ഏറെ കഷ്ടപ്പെട്ട് കടം വാങ്ങിയും പിരിവെടുത്തും ഏറെക്കാലം കൊണ്ടാണ് സ്കൂൾ കെട്ടിടത്തിന്റെ പണി പൂർത്തിയാക്കിയത്.

1892 ജനുവരി 30-ന് കോട്ടയം ദിവാൻ പേഷ്കാർ രാജാരാമരായരുടെ അധ്യക്ഷതയിൽ കൂടിയ യോഗത്തിൽ വച്ച് സ്കൂളിന്റെ ഉദ്ഘാടനം നിർവ്വഹിക്കപ്പെട്ടു. നസ്രാണി ജാതീയകൃത്യസംഘത്തിന്റെ വകയായി ഒരു ഉന്നതപാഠശാല കോട്ടയത്ത് ഉണ്ടാകണമെന്നുള്ള പുത്തൻകുറ്റു സുറിയാനിക്കാരുടെയും പഴയകുറ്റു സുറിയാനിക്കാരുടെയും ആഗ്രഹം കത്തോലിക്കാ സഭാനേതൃത്വത്തിന്റെ സങ്കുചിതമായ ഇടപെടലുകൾ കൊണ്ട് സാധിതപ്രായമായില്ലെങ്കിലും പുത്തൻകുറ്റു സുറിയാനിക്കാരുടെ നേതൃത്വത്തിൽ അവിടെ എം.ഡി. സെമിനാരി ഹൈസ്കൂളും മാർ ഏലിയാ കത്തീഡ്രലും പിൻക്കാലത്തു ബസ്സേലിയോസ് കോളജും എം.ഡി. കൊമേർഷ്യൽ സെന്ററും കോട്ടയം ഭദ്രാസന കേന്ദ്രവുമൊക്കെ കാലക്രമത്തിൽ ഉണ്ടായി.

നസ്രാണി ജാതീയകൃത്യസംഘം ഗർഭത്തിൽ വച്ചു തന്നെ വധിക്കപ്പെട്ട ഒരു ശിശുവായിരുന്നെങ്കിലും സഭാഭക്ത്യപ്രസ്ഥാനത്തിന്റെ ചരിത്രത്തിൽ അതിന് സുപ്രധാനമായ ഒരു സ്ഥാനം നൽകേണ്ടതായിട്ടുണ്ട്. ലോകത്തിൽ സഭകളുടെ ഐക്യം ആഗ്രഹിക്കുന്ന സുമനസ്സുകൾക്ക് ഈ പ്രസ്ഥാനം എന്നും ഒരു മാർഗ്ഗദീപമായിരിക്കും. പുലിക്കോട്ടിൽ ജോസഫ് മാർ ദീവന്നാസ്യോസ് മെത്രാപ്പോലീത്തായുടെ കർമ്മപഥത്തിലെ തേജസ്സാർന്ന ഒരു വിളക്കായി അത് ശോഭിക്കുന്നു.

സഹായകഗ്രന്ഥങ്ങൾ

1. മലങ്കര നസ്രാണികൾ (വാല്യം 3), ഇസഡ് എം. പാറേട്ട്, കോട്ടയം, 1967.
2. മലങ്കരസഭയുടെ രഹസ്യപേടകം, ഇ. എം. പീലിപ്പോസ്, പ്രസാധകൻ: ഇ. പി. മാത്യു ഇടവഴിക്കൽ, 1955.
3. നിധിയിരി മാണികത്തനാർ, ഷെവ. വി. സി. ജോർജ്ജ്, പെല്ലിശ്ശേരി പബ്ലിക്കേഷൻസ്, കോട്ടയം, 1994.
4. നിധീരികലച്ചനും ജാതീയകൃത്യസംഘവും (ലേഖനം), ജോൺ കച്ചിറമറ്റം, കുറവിലങ്ങാട്ടു മർത്തമറിയം പള്ളിയും ക്രൈസ്തവ പാരമ്പര്യവും, മാതാ പബ്ലീഷിങ് ഹൗസ്, കുറവിലങ്ങാട്, 2009.
5. മലങ്കര ഓർത്തഡോക്സ് സഭാ വിജ്ഞാനകോശം, ഓർത്തഡോക്സ് തിയോളജിക്കൽ സെമിനാരി, കോട്ടയം, 1993.
6. നസ്രാണികേസരി അക്കര കുര്യൻ റൈട്ടർ, സി. ചെറിയാൻ, പശ്ചിമതാരക പബ്ലിക്കേഷൻസ്, കോട്ടയം, 2008 (വെബ് എഡീഷൻ).
7. മലങ്കര സഭാപിതാക്കന്മാർ, ഡോ. സാമുവേൽ ചന്ദനപ്പള്ളി, സീഡീസ് ബുക്സ്, ചന്ദനപ്പള്ളി, 1990.
8. സ്നേഹയാത്രികന്റെ ആത്മരേഖ, ഡോ. സാമുവേൽ ചന്ദനപ്പള്ളി (എഡി), സീഡീസ് ബുക്സ്, ചന്ദനപ്പള്ളി, 1995.
9. ഇന്ത്യൻ ഓർത്തഡോക്സ് സഭാചരിത്ര വിജ്ഞാനകോശം, ഫാ. ഡോ. ജോസഫ് ചീരൻ, കോട്ടയ്ക്കൽ പബ്ലിക്കേഷൻസ്, മാങ്ങാനം, 2007.
10. കേരള പത്രപ്രവർത്തന ചരിത്രം, പുതുപ്പള്ളി രാഘവൻ, കേരള സാഹിത്യ അക്കാദമി, തൃശ്ശൂർ, 1985.

(ഫാ. ഡോ. ജേക്കബ് കുര്യൻ എഡിറ്റ് ചെയ്ത് എം.ഒ.സി. പബ്ലിക്കേഷൻസ് 2010-ൽ പ്രസിദ്ധീകരിച്ച ‘യുഗതേജസ്’ എന്ന ഗ്രന്ഥത്തിൽ നിന്നും)

നിധിയിരിക്കൽ മാണി കത്തനാർക്കു ജോസഫ് മാർ ദീവനാസ്യോസ് അഞ്ചാമൻ എഴുതിയ കത്തുകൾ

1

മലയാളത്തിനുടെ മാർ ദീവനാസ്യോസ് മെത്രാപ്പോലീത്തായിൽ നിന്ന്

നാം എത്രയും ഭക്തിയോടെ സ്നേഹിക്കുന്ന ബ. വികാരി നെദീരിക്കൽ മാർക്കോസ് കശ്ശിശായ്ക്കു വാഴ്വ്.

പ്രിയ സ്നേഹിതരെ... തമ്മിൽ കണ്ടിട്ടുള്ള ദിവസങ്ങൾ ദീർഘപ്പെട്ടുപോയതുകൊണ്ട് തമ്മിൽ കാണാനും നമ്മൾ അയച്ച എഴുത്തിന് വന്നിരിക്കുന്ന മറുപടികൊണ്ടു തമ്മിൽ ആലോചിച്ച് എഴുതി അയപ്പാനും മറ്റും വേണ്ടി കഴിഞ്ഞ ഞായറാഴ്ച അസ്തമിച്ചു നാമും നമ്മുടെ റയിട്ടറും കൂടി ആലപ്പുഴക്കു പോകയും അവിടെ എത്തി അന്വേഷിച്ചപ്പോൾ ഇല്ലായെന്നറിഞ്ഞതിനാൽ ദുഃഖത്തോടെ മടങ്ങിപ്പോന്നുവെങ്കിലും വന്നിരിയ്ക്കുന്ന എഴുത്തി നെക്കുറിച്ച് ആലോചിച്ചാനായി നമ്മുടെ റയിട്ടരെ ഭരമേല്പിച്ച് നാം തിരുവനന്തപുരത്തേയ്ക്കു പോകുന്നു. സർവ്വ ശക്തനായ ദൈവത്തിന്റെ കൃപകൊണ്ടും സത്യ ജഡ്ജി ആകുന്ന അരിനായ്ക്കൻപിള്ള അവർകളെയും ഒരു ഹിന്ദു ജഡ്ജിയേയും നമ്മുടെ കേസ് വിസ്തരിക്കാൻ നിയമിച്ചിരിക്കുന്നു എന്നു കേട്ടപ്പോൾ വളരെ സന്തോഷി ക്കയുണ്ടായി. നമ്മുടെമേലും നമ്മുടെ സഭമേലും സ്നേഹമുണ്ടെങ്കിൽ സഹായിപ്പാനുള്ള സമയം ഇപ്പോഴെന്ന് വ്യസനത്തോടെ പറയുന്നു. പാലക്കുന്നുകാർ മുഖാന്തിരം പൂർവ്വികവിശ്വാസത്തെ കളഞ്ഞ് പാവപ്പെട്ട സഭയെ വിഴുങ്ങുവാൻ ആഗ്രഹിയ്ക്കുന്നു. ഇംഗ്ലീഷു മിഷനറിമാരും ആ കൂട്ടക്കാരും നാനാപ്രകാരേണയും അവർക്കു സഹാ യിച്ചുവരുന്നു. താങ്കൾ ഇക്കാര്യത്തെക്കുറിച്ച് രാജി²² പറെക ഉണ്ടായല്ലോ. നാം ഏതെങ്കിലും വിരോധം പറഞ്ഞു വോ? അവരു മൂലമല്ലേ നടക്കാതെ പോയ്തു. അവരുടെ അപ്പൻ²³ ഉണ്ടാക്കിയ മതത്തെപ്രതി ആയിരുന്നുവെന്ന് താങ്കൾക്ക് പ്രത്യക്ഷപ്പെട്ടിട്ടുണ്ടല്ലോ. നവീകരണത്തെ ആഗ്രഹിക്കുന്നവർ നവീകരണത്തിനും പൂർവ്വികവിശ്വാസം രക്ഷിപ്പാൻ ആഗ്രഹിക്കുന്നവർ പൂർവ്വിക വിശ്വാസക്കാർക്കും സഹായിപ്പാൻ ദൈവത്താൽ കടപ്പെട്ടിട്ടുണ്ടല്ലോ. എന്തിന് നാം വളരെ പറയുന്നു. ഒക്കയും അറിഞ്ഞിട്ടുണ്ടല്ലോ.

പ്രിയ സ്നേഹിതരെ, ഇപ്പോഴത്തെ നമ്മുടെ അപേക്ഷ തങ്ങളാൽ കഴിയുന്ന സഹായം നമുക്കുവേണ്ടിയും നമ്മുടെ സഭയ്ക്കുവേണ്ടിയും ചെയ്തുതരുവാനുള്ള സമയം ഇപ്പോഴാകുകൊണ്ട് ആയത് ഇപ്പോൾ ചെയ്തു തര ണമെന്നാകുന്നു.

തിരുവനന്തപുരത്തേക്കു ഏത് കാരണം പറഞ്ഞിട്ടെങ്കിലും ഒന്നു വന്നു പോരണമെന്ന ആഗ്രഹം ഉണ്ട്. ആയ തിനു ഒരു പ്രകാരണയും കഴിവില്ലാന്നുവന്നാൽ ഇരുന്നുകൊണ്ടു ചെയ്യാനുള്ളതു ചെയ്തു സത്യത്തിന്റെ ഒരു തീരുമാനം ഉണ്ടാക്കിത്തരണമെന്നു താങ്കളുടെ സ്നേഹത്തോടു നമ്മുടെ കർത്താവു മൂലം നിർബന്ധമായിപ്പ റഞ്ഞു എഴുത്തു ചുരുക്കുന്നു. ശേഷം കാര്യങ്ങൾ നമ്മുടെ വിശ്വാസ്തനായ കത്തനാർ പറഞ്ഞു എടുവരുന്നതുമാ കുന്നു. കരുണയുടെ ദൈവം സഹായിക്കുമാറാകട്ടെ.

എന്നു 1884-ക്ക്, കൊല്ലം 1060 ധനു 27-ാം തീയതി കോട്ടയത്തു നിന്നും ബദ്ധപ്പാടിൽ എഴുതിയത്.

ദീവനാസ്യോസ് (ഒപ്പ്)

2

നമ്പർ 22

മലയാളത്തിനുടെ മാർ ദീവനാസ്യോസ് മെത്രാപ്പോലീത്തായിൽ നിന്നു

നാം എത്രയും ഭക്തിയോടെ സ്നേഹിക്കുന്ന നിധിയിരിക്കൽ മാണിക്കത്തനാർക്കു വാഴ്വ്. ജനുവരി 24-ാം തീയതി അയച്ചതായ എഴുത്തു മിനിഞ്ഞാനു ഇവിടെ കിട്ടി. വിവരങ്ങൾ അറികയും അത്യന്തം സന്തോഷിക്കയും ചെയ്തു. അന്നുതന്നെ മറുപടി അയപ്പാൻ ഇടവരാത്തത് രണ്ടുനാലു ദിവസമായിട്ടു നമുക്കുണ്ടായിരുന്ന നീർദോഷം²⁴ നിമിത്തം എഴുതുവാൻ പാടില്ലാതെ തീർന്നുപോയതുകൊണ്ടാകുന്നു. ഇന്നേയ്ക്കു ഒരുവിധം എഴു തുവാൻ തക്ക സൗഖ്യം കിട്ടിയതുകൊണ്ടു എഴുതി അയക്കുന്നതാകുന്നു. ബോംബെയിൽ നിന്നു വന്നതിനു മറു പടി അയക്കാൻ സംഗതിവരാതെ താമസിക്കുന്നതിൽ വെച്ചു വളരെ ഖേദിക്കുന്നു. നമ്മൾ മൂന്നുപേരും ഒന്നിച്ചി രുന്നു ആലോചിച്ചു വേണം മറുപടി അയപ്പാൻ എന്നുള്ള വിചാരത്തുന്മേൽ നാം കാത്തിരിക്കയും വടക്കെ പള്ളി വിസിറ്റിൽ നിന്നു നാം മടങ്ങി കോട്ടയത്ത് എത്തിയതിന്റെ പിറ്റേദിവസം തന്നെ ഈ വിചാരത്തോടെ തമ്മിൽ കണ്ട് ആലോചിക്കുന്നതിനായി നാമും നമ്മുടെ റൈട്ടറും കൂടി ആലപ്പുഴ എത്തുകയും അന്വേഷിച്ചപ്പോൾ അവി ടെനിന്നും തലേദിവസം കുറവിലങ്ങാട്ടിനു പോയപ്രകാരം അറിഞ്ഞപ്പോൾ ഉണ്ടായ ഇഹാഭംഗം അല്പമല്ലായിരു ന്നു. എന്തു ചെയ്യാം. മറുപടിക്കു താമസിക്കുന്നതു ഇക്കാരണങ്ങളാൽ ആകുന്നു. ഈ പരമാർത്ഥം എങ്ങിനെ അദ്ദേഹത്തെ പറഞ്ഞറിയിക്കേണ്ടു. അതിനാൽ മറുപടിയുടെ താമസത്തെക്കുറിച്ചു യാതൊരു തൃപ്തികേടും അദ്ദേ ഹത്തിനു തോന്നാതെയിരിപ്പാൻ തക്ക എഴുത്തുകുത്തുകൾ ഒക്കെയും നടത്തി അദ്ദേഹത്തിനെ തൃപ്തിപ്പെടുത്ത ണം. നമ്മെക്കുറിച്ചുള്ള താല്പര്യവും ദാർമ്മ്യവും അദ്ദേഹത്തിൽനിന്നും വിട്ടുപോകാതെ പുത്തൻ ആണ്ടിന്റെ മംഗലം നമ്മെ അറിയിക്കുന്നതായി എഴുതി അയച്ചിരിക്കുന്നതിനെ വിചാരിക്കുമ്പോൾ അദ്ദേഹത്തെ വളരെ നാം

ശ്ലാഘിപ്പാനും നന്ദി പറവാനും നാം കടപ്പെട്ടിരിക്കുന്നു. എങ്കിലും അദ്ദേഹത്തിന്റെ എത്രയും സന്തോഷവും തൃപ്തിയും ഉണ്ടാവാൻ തക്കവിധത്തിൽ വേണ്ട വാചകത്തോടുകൂടെ നമ്മുടെ പേർക്കുള്ള മംഗലത്തെയും എഴുതി അയപ്പാൻ ഭരമേൽപ്പിച്ചിരിക്കുന്നു. വിശേഷിച്ചു നമ്മുടെ നമ്പ്ര²⁵ വിസ്താരം ഈ മാസം 10-ാം നു മുതൽക്കു തുടങ്ങി. നമ്മുടെ അരിനായകൻപിള്ള ജഡ്ജിയും നാരായണപിള്ള ജഡ്ജിയും കൂടിയാകുന്നു വിസ്തരിക്കുന്നത്. നാരായണപിള്ള ജഡ്ജിയെ നിശ്ചയിച്ചപ്പോൾ പ്രതികൾക്കു വിരോധം തോന്നുകയും അദ്ദേഹത്തെ ഒഴിച്ചു വേറെ ഒരു ജഡ്ജിയെ നിശ്ചയിക്കണമെന്നു അവർ ഹർജി കൊടുക്കയും ഉണ്ടായി. ഹർജിക്കാർ കാണിച്ച കാരണം അദ്ദേഹം ആലുവാ കോർട്ടിൽ ജഡ്ജി ആയിരിക്കുന്ന കാലത്തിൽ പള്ളിക്കരെ പള്ളിയുടെ ഒരു വ്യവഹാരം ഉണ്ടാകയും ആ വ്യവഹാരം ഇപ്പോഴത്തെ വ്യവഹാരത്തിന്റെ ഏകദേശം ശരിയായിട്ടുള്ളതും ആ കേസു നമുക്കു ഗുണമായി വിധി പറഞ്ഞിട്ടുള്ള ആളാകകൊണ്ട് അദ്ദേഹത്തെ മാറ്റി കൊടുക്കണമെന്നാണ്. ഇക്കാര്യത്തെപ്പറ്റി ശേഷം ജഡ്ജിമാർ ആലോചിച്ചപ്പോൾ ആ കേസ് ഈ കേസിനോടു ഒരിക്കലും സംബന്ധിക്കുന്നതല്ലെന്നും മറ്റും പറഞ്ഞ് അവരുടെ ഹർജിയെ ഉപേക്ഷിക്കുകയും നാരായണപിള്ള ജഡ്ജിയെ തന്നെ നമ്പ്ര വിസ്തരിപ്പാൻ സ്ഥിരപ്പെടുത്തുകയും ചെയ്തു. ഇന്നുവരെ 6 ദിവസത്തെ വിസ്താരം ഉണ്ടായി. ഈ 6 ദിവസവും എതിർകക്ഷി വക്കീലിന്റെ ഹിയറിങ്ങ് തന്നെ ആകുന്നു. സത്യം നമ്മുടെ പക്കൽ ആകകൊണ്ട് സത്യത്തിന്റെ തീരുമാനം ഉണ്ടാകുമെന്നു തന്നെ ശരണപ്പെട്ടിരിക്കുന്നു. നമ്മുടെ ദീനത്തിനു നിശ്ചയിച്ച മരുന്നുകൊണ്ടു തന്നെ ദീനം ശമനം വരുമെന്നു ധൈര്യമുണ്ടെങ്കിൽ ബോംബെയിൽ നിന്നു മരുന്നു വരുത്തണമെന്നു നമുക്കു നിർബന്ധമില്ല. സംശയമുണ്ടെങ്കിൽ ബോംബെയിലെ മരുന്നു വരുത്തിയാൽ അധികം നല്ലതാണല്ലോ. മുഖദ്യഷ്ടിക്കു സന്തോഷം കണ്ടുവരുന്നുണ്ട്. ഇനി ഏതുപ്രകാരം വേണ്ടു എന്നുള്ള നിശ്ചയവും ധൈര്യവും വൈദ്യനല്ലാതെ നമുക്കു വരുന്നതല്ലല്ലോ. നമ്മുടെ വിസ്താരം ഇനിയും പത്തുപതിനഞ്ചു ദിവസം പിടിക്കും. വിസ്താരം കഴിഞ്ഞ് തീരുമാനം കേൾക്കാതെ ഇവിടെനിന്നും ഇറങ്ങുന്നതല്ല എന്നാണ് വിചാരിക്കുന്നത്. പ്രൊട്ടസ്റ്റാണ്ടുകാരൊക്കെ വലിയ വൈരാഗ്യത്തോടെ അവരുടെ സഹായത്തിനു ഇറങ്ങി പുറപ്പെട്ടിരിക്കുന്നപ്രകാരം കാണുന്നു. ആരൊക്കെ ഇറങ്ങി പുറപ്പെട്ടാലും ദൈവകൃപ കൂടാതെ ഒന്നും വരുന്നതല്ല എന്ന നല്ല വിശ്വാസമാണ്. കരുണയുടെ ദൈവം സഹായിക്കുമാറാകട്ടെ. ശേഷം കാര്യങ്ങൾ എഴുതി അയക്കാം. എന്നു 1885-ക്കു കൊല്ലം 1060 മകരം 20-ാം തീയതി തിരുവനന്തപുരത്തു നിന്നും.²⁶

ദീവന്നാസ്യോസ് (ഒപ്പ്)

3

കർത്താവിൽ നമുക്ക് എത്രയും സ്നേഹപ്പെട്ട നമ്മുടെ ആത്മീയ സ്നേഹിതൻ ബ. വികാരി നിയായിരിക്കൽ മാണിക്കത്തനാർക്കു ബുർക്ക്സ്റ്റാ.²⁷

പ്രിയനെ, ആലപ്പുഴ വെച്ചു പിരിയുന്ന സമയം വർത്തമാനങ്ങൾ ഒക്കെയും പറഞ്ഞിട്ടുള്ളതു കൂടാതെ നമ്മുടെ എഴുത്തുകൾ അയച്ചിരിയ്ക്കുന്ന വിവരത്തിനും മറ്റും താൻ അയച്ചതായ തപാൽകത്ത് കിട്ടി വിവരമറിഞ്ഞു സന്തോഷിക്കുകയും അയച്ചിട്ടുള്ള എഴുത്തുകൾക്കു അനുഗ്രഹത്തിന്റെയും ആശ്വാസത്തിന്റെയും മറുപടികൾ വന്നു കാണാൻ സദാ പ്രാർത്ഥിക്കുകയും ചെയ്യുന്നു.

പ്രിയ സ്നേഹിതനെ, നമുക്കുവേണ്ടിയും നമ്മുടെ കാര്യങ്ങൾക്കുവേണ്ടിയും നമ്മുടെ സ്നേഹിതനോടു എന്തു താൻ പറയുന്നുവോ ആയതൊക്കെയും നമ്മുടെ സ്നേഹിതൻ വിശ്വസിക്കുകയും പ്രവർത്തിക്കുകയും ചെയ്യുമെന്നു നമുക്കു പൂർണ്ണ വിശ്വാസമാകുന്നു. ഇങ്ങനെ ഇരിക്കെ നമ്മുടെ വ്യസനത്തിനടക്കം വരാതെ ഇരിയ്ക്കുന്നതു തന്റെ പ്രയത്നക്കുറവെന്നല്ലാതെ എന്തു നാം പറയേണ്ടു. ഇയ്യുടെ ഡാറായുടെ സഹോദരൻ ഡാറായെ കാണാൻ ഇവിടെ വരികയും സംസാരിക്കുകയും ചെയ്തതിൽ അയ്മനം പി. ജോൺ പ്രതികക്ഷികൾക്കുവേണ്ടി ചെന്നു ആലോചിച്ചതായും നമ്മുടെ വചനത്തിന് ഇനിയും നിവൃത്തിയില്ലാതെ താമസപ്പെടുന്നപക്ഷം ഇക്കാര്യംകൊണ്ട് സംസാരിപ്പാൻ ചെല്ലരുതെന്നു പറഞ്ഞതായും അറിയിച്ചിരിക്കുന്നതിൽ അത്യന്തം നാം വ്യസനിക്കുന്നു. എന്തു നാം ചെയ്യേണ്ടു. എന്തു നാം പറയേണ്ടു എന്നു നാം അറിയുന്നില്ല. താൻ പ്രത്യേകം ഒന്നിറങ്ങി വിചാരിക്കുകയും അല്പം പ്രയാസപ്പെടുകയും ചെയ്തുവെങ്കിൽ ഈ വ്യസനം നമ്മിൽ നിന്നൊഴിയുന്നതു മാത്രമല്ല, മങ്കളാവിനെ കുറിച്ചും സ്ഥലത്തെക്കുറിച്ചും²⁸ നമ്മൾക്കു ഭവിച്ചിരിക്കുന്ന ജോലിയും ഇതുകൊണ്ടു തീർത്തു വയ്ക്കാം. അക്കര മുപ്പിലേയ്ക്കു ചെല്ലുവാനുള്ള പണം കിട്ടുവാനായി വളരെ മുട്ടിച്ചു വരുന്നു. നമ്മൾ കൂടിയിരിക്കുന്ന സമയം സായ്പു തരാമെന്നു പറഞ്ഞിരിക്കുന്ന സംഖ്യ തന്നാൽ ഇയാളിനെ നമ്മുടേതാക്കിത്തീർക്കാം. വേറെയുള്ള ഒരാളെയും വേണം. ആയ്തു പിന്നീട് ആയിക്കൊള്ളാം. വെകടമുള്ള²⁹ ആൾ ഇയാളാകുന്നു. ഇയാൾ ഒതുങ്ങിയാൽ ഒക്കെയും ആയിരുന്നു തന്നെ പറയാം. ആകയാൽ പ്രിയനെ ഈ കത്തു കിട്ടിയാൽ ഉടൻതന്നെ ആലപ്പുഴക്കു പോയി നമ്മുടെ സ്നേഹിതനെ കണ്ടു ഇക്കാര്യം കൊണ്ടു ആലോചിച്ചു ശട്ടംകെട്ടിയ വിവരത്തിനു ആശ്വാസത്തിന്റെ ഒരു മറുപടി ഇവൻ പക്കൽതന്നെ താൻ അയച്ചു കാണാൻ നാം നോക്കിക്കൊണ്ടിരിക്കുന്നു. തനിക്കുള്ള അധിക ജോലികൾ നിമിത്തം ഇതിലേക്കു ഒരിക്കലും താമസം വരുത്തരുതെ. താനെവിടേക്കു പോകുന്നുവോ തന്റെ കൂടെ ഈ എഴുത്തുംകൊണ്ട് വരുന്നവനും നടപ്പാനായിട്ടാണ് ഇവനെ ശട്ടംകെട്ടി അയച്ചിരിക്കുന്നത്. ആശ്വാസത്തിന്റെ മറുപടി കൊടുക്കാതെ ഇവൻ തന്നെ വിട്ടുപിരിയുന്നതുമല്ല.

വിശേഷിച്ച് ഈ സ്കൂളിന്റെ കാര്യത്തിൽ നമ്മുടെ സ്നേഹിതൻ ആലോചിച്ചപ്രകാരം കഴിയുന്നതും വേഗത്തിൽ ഒരു തീരുമാനം ഉണ്ടാകുന്നതിന് താൻ ശ്രമിക്കണം. നമ്മുടെ പ്രയാസവും ദുഃഖവും അതിൽ വെച്ചു നാം വലയുന്ന വലച്ചിലും അദ്ദേഹത്തെ നല്ലവണ്ണം താൻ മനസ്സിലാക്കിയാൽ ബുദ്ധമതക്കാർക്കു ചെയ്യാൻ നിശ്ചയിക്കുന്ന ഭാഗംപോലെ തന്നെ ചെയ്തില്ലെങ്കിലും അതിൽ അധികമായ സഹായം നമുക്കു ചെയ്തുതരുന്നതിനു യാതൊരു മടിയും അദ്ദേഹം വിചാരിക്കുന്നതല്ല. നമുക്കു ചെയ്യുന്ന സഹായങ്ങൾ ഒക്കെയും നമുക്കു രണ്ടു

കുട്ടുകാർക്കും എന്ന പോലെ അല്ലാതെ മറ്റൊരു വിചാരവും നമുക്കില്ല. നമ്മൾ ഒന്നും ഒരു രക്തവുമാകുന്നു. പരദേശികൾക്കും അന്യന്മാർക്കും ഈ കുറും സ്നേഹവും ഒരിക്കലും ഉണ്ടാകുന്നതല്ല. ദരിദ്രന്മാരുടെ പേരിലുള്ള നമ്മുടെ ദയയും അവരെ നാം സഹായിക്കുന്നതും ചിലവു ചെയ്തു പാലിയ്ക്കുവാൻ ശക്തിയില്ലാത്ത കുട്ടികൾക്കു വേണ്ടി നാം ചെലവ് ചെയ്തു അയച്ചു പഠിപ്പിക്കുന്നതും നമ്മുടെ വലച്ചിലും വിശ്വാസം മൂലം നാം നഷ്ടപ്പെട്ടു വരുന്നതും വിശ്വാസവിപരീതത്തിൽ പോയിരിക്കുന്ന പള്ളിക്കാരെ തിരിച്ചുവരുത്തുന്നതിനു പ്രയാസവും³⁰ ഇത്യാദികൾ നമ്മെക്കുറിച്ചു നമ്മുടെ സ്നേഹിതനെ ഗ്രഹിപ്പിയ്ക്കുമ്പോൾ അദ്ദേഹത്തിന്റെ ഹൃദയം നമ്മുടെമേൽ കവിഞ്ഞൊഴുകുകയും കഴിയുന്നതിനെ സഹായിക്കുകയും ചെയ്യും. അപ്പോൾ തനിക്കും നമുക്കും യാതൊരു പരാശ്രയം കൂടാതെ കഴിച്ചുകൂട്ടുന്നതിനും ആശ്വാസത്തിനും സംഗതി വരുമെന്നു കർത്താവിൽ ഉറപ്പായി നാം വാഗ്ദത്തം ചെയ്യുന്നു. അതിനാൽ ഇക്കാര്യത്തിൽ ഒട്ടും മൗനമായിരിക്കരുതെന്നു പിന്നെയും പിന്നെയും പറഞ്ഞു നമ്മുടെ എഴുത്തിനെ അവസാനിപ്പിയ്ക്കുന്നു. തന്റെ മറുപടി കണ്ടാൽ ഉടനെ അവിടെ നാം എത്തിക്കൊൾകയും ചെയ്യാം. സർവ്വശക്തനായ ദൈവത്തിന്റെ കൃപയും അനുഗ്രഹങ്ങളും സദാ വർദ്ധിച്ചിരിക്കുമാറാകട്ടെ.

എന്ന് 1064 ചിങ്ങം 22-ാം നു മുളത്തൂരുത്തി പള്ളിയിൽനിന്നും.

മാർ ദീവനാസ്യോസ് (ഒപ്പ്)

4

നമ്മുടെ പ്രിയപ്പെട്ട മാണിയച്ചനു വാഴ്വ്.

നമ്മുടെ അടിയന്തിരദിവസം നമ്മളോടു പറഞ്ഞപ്രകാരം നമ്മുടെ സായ്പ് അവർകൾ ഇവിടെ വരികയും ശനിയാഴ്ച 5 മണിക്ക് ഇവിടെ നിന്നു പോകയും ചെയ്തു. വന്നതിന്റെ ഉദ്ദേശ്യം സ്കൂളിന് കല്ലിടുവാൻ വേണ്ടിയാകുന്നു. താങ്കൾ ഇവിടെ ഇല്ലല്ലോ; താങ്കൾ വന്നിട്ടു വേണമല്ലോ കല്ലിടുവാൻ എന്നുള്ള വചനത്തിൽ സായ്പും സന്തോഷിച്ചു പോയിരിക്കുന്നു. താങ്കൾ മാനാനത്തുണ്ടെന്ന് ആരോ ഇവിടെ പറഞ്ഞറിഞ്ഞതിനാൽ ഉടനെ താങ്കളുടെ പേർക്ക് എഴുതി അയച്ചു വരുത്തി കല്ലിടുവാൻ കഴിയുമെങ്കിൽ ഒരു ദിവസം കൂടെ താമസിക്കാമെന്നു പറഞ്ഞു മാനാനത്തേക്ക് എഴുത്തും കൊടുത്തു ആളെ അയച്ചു. ഇല്ലെന്നറിഞ്ഞതിന് മേലാകുന്നു പോയ്തു. ഇനി എന്താ വേണ്ടു. താങ്കളുടെ വരവ് ഇന്ന്, നാളെ, വരും; കണ്ടതിന്മേൽ വേണം പോകുവാനെന്നു വിചാരിച്ചു ഇതാ 8 ദിവസമായി ബോട്ടു ഇട്ടുകൊണ്ടു നാം താമസിക്കുന്നു. തമ്മിൽ കണ്ടാലോചിപ്പാൻ കാര്യങ്ങൾ വളരെയുണ്ടു. സ്കൂളിനു കല്ലിടാതെ താമസിക്കുന്നതും വളരെ ദോഷമാണല്ലോ. അതിനാൽ താങ്കൾ എപ്പോൾ ഇവിടെ വരുമെന്നു അടിയന്തിരത്തിൽ മറുപടി അയക്കണം. ശേഷം കണ്ടു പറയാമെന്നു കരുതിച്ചുരുക്കുന്നു. എന്നു 1888 വൃശ്ചികം 23-ാം തീയതി ചൊവ്വാഴ്ച അസ്തമിച്ചു കോട്ടയത്തു നിന്നും.³¹

ദീവനാസ്യോസ് (ഒപ്പ്)

(കടപ്പാട്: നിധിയിരിക്കൽ മാണികത്തനാർ (ജീവചരിത്രം), ഷെവ. വി. സി. ജോർജ്ജ്, പെല്ലിശ്ശേരി പബ്ലിക്കേഷൻസ്, കോട്ടയം, 1994. സമ്പാദകൻ: ഡോ. സിബി തരകൻ)